



مولانا وحيدالتربن خال



مولا ناوحيدالدين خان

Socialism: Ek Ghair Islami Nazriyah by Maulana Wahiduddin Khan

First published 2003
Reprinted 2011
This book does not carry a copyright.

Goodword Books
1, Nizamuddin West Market
New Delhi-110 013
email: info@goodwordbooks.com

see our complete catalogue at www.goodwordbooks.com www.goodword.net

Printed in India

فهرست مضامين

نه بيد تمهيد	7
سوشلزم كافلسفه	8
خداسے بغاوت کی نئی بنیاد	9
مارکسی نظرییه،اسلام کی تر دید	12
پہلااختلاف	20
دوسرااختلاف	22
تيسرااختلاف	25
سوشلزم كاحل	31
اہلٰ مٰداہب کی سوشلزم سے مرعوبیت	35
اجتماعی ملکیت کے غیراسلامی ہونے کے اسباب	40
مسلم سوشلسٹوں کے دلائل	48
پېلااستدلال	49
دوسرااستدلال	55
تيسر ااستدلال	64
حرف_آخر	70

تمهيد

"اسلام اورسوشلزم کو بیک وقت اختیار کیا جاسکتا ہے، ان دونوں میں کوئی تضاد نہیں "۔ بیہ ایک سرتا پاغلط خیال ہے جس کی بنیا دا یک دوسر نے غلط خیال پر قائم ہے۔ اس طرح کی بات کہنے والے لوگ سمجھتے ہیں کہ اسلام ایک فدہبی نظر بیہ ہے اور سوشلزم ایک معاشی نظر بیہ دوسر نے نقطوں میں ، اسلام ایک عقیدہ ہے اور سوشلزم ایک ساجی نظام ہے۔ پھر دونوں پر ایک ساتھ ایمان لانے میں کیا حرج ہے۔ جس طرح کسی بھی فدہب کی پیروی کرتے ہوئے آدمی رزق کے حصول کے لیے کوئی پیشہ اختیار کرسکتا ہے۔ سی طرح کسی بھی ذریعہ سے رزق حاصل کرتے ہوئے آدمی کسی فدہب کا پیرو بن سکتا ہے۔ مگر حقیقت یہ ہے کہ نہ تو اسلام محض ایک " نہ بہی نظر بیہ ۔ ونوں ہی

بعض لوگوں کا بیہ کہنا ہے کہ اسلام خواہ کچھ بھی ہو، وہ سوشلزم کا مخالف نہیں ہے بلکہ سوشلزم خود اسلام ہی کی صدائے بازگشت ہے جوایک ہزارسال کے بعد یورپ سے بلند ہوئی ہے۔ مگر حقیقت بہ ہے کہ اسلام اور سوشلزم دوالگ الگ نظام ہیں جو فلسفہ اور عمل دونوں کے اعتبار سے باہم متصادم ہیں۔ وہ مکمل طور پر ایک دوسرے کی ضد ہیں۔ یہ دو مختلف سمتوں میں بڑھنے والی لکیریں ہیں جن کے سرے کہیں بھی ایک دوسرے سے نہیں ملتے۔ یہاں ہم کوشش کریں گے کہ اس تضاد کو کسی قدر وضاحت کے ساتھ بیان کریں اور ان دلائل کا بھی جائزہ لیں جو اسلام اور سوشلزم کو ایک ثابت کرنے کے لیے بعض حلقوں کی طرف سے پیش کیے جارہے ہیں۔

لے سوشلزم موجودہ زمانہ میں ایک وسیع لفظ ہے جس کے مختلف معنٰی قرار دیے جاتے ہیں ۔گرآئندہ سطروں میں میں نے خاص طور پرسوشلزم کی اس تعبیر کوسامنے رکھاہے جس کو مارکس اور اس کے تبعین پیش کرتے ہیں۔

سوشلزم كافلسفه

'' ڈارون نے فطرت میں ارتفاء کا قانون دریافت کیا تھا، مارکس نے یہی قانون انسان کی سابی تاریخ میں دریافت کیا ہے '' یفر پڑش انگلس کا ایک فقرہ ہے جواس نے ۱مارچ ۱۸۸۳ کو لندن میں ایک دوست کارل مارکس کی قبر پر تقر پر کرتے ہوئے کہا۔ اس مخضر سے فقرہ میں انگلس نے مارکسی نظریہ کا پس منظراور اس کی حقیقت دونوں بیان کر دی ہیں۔ اس کا مطلب بیہ ہے کہ سوشلزم جس کو مارکس نے زیادہ مکمل اور سائٹ فلک انداز میں پیش کیا، یدراصل اس رجحان کی تکمیل ہے جس کی با قاعدہ اور علمی طور پر ڈارون سے ابتداء ہوئی تھی۔ اور وہ پھراس خلاء کو پر کرتا ہے جواس سابق فلسفہ میں باقی رہ گیا تھا۔ اس بات کواگر دوسر لے فظول میں کہنا چاہیں تو یوں بھی کہہ سکتے ہیں کہ یورپ میں سائٹس اور کیا تھا۔ اس بات کواگر دوسر لے فظول میں کہنا چاہیں تو یوں بھی کہہ سکتے ہیں کہ یورپ میں سائٹس اور کلیسا کے تصادم کے بعد انسان نے اپنے خدا سے جو بغاوت کی تھی وہ ابھی تک صرف ایک پاؤں پر کھڑی تھی جو ڈارون نے مہیا کیا تھا۔ سوشلسٹ فلسفہ اس بے خدا تہذیب کا دوسرا پاؤں ہے جو مارکس نے دریافت کیا ہے۔

زندگی کے دواہم ترین مسکے ہیں جن کے بارے میں کوئی رائے قائم کیے بغیرہم ایک قدم بھی نہیں چل سکتے۔ایک بید کہ انسان کس طرح وجود میں آیا، دوسرے بیکہ انسان کے لیے قانونِ زندگی کیا ہو۔ پہلے سوال کا مطلب اپنے وجود کی تشریح کرنا ہے اور دوسرے سوال کا مطلب اپنے لیے تیجے راؤمل کا تعین کرنا۔ ایک کا تعلق حیاتیاتی سائنس سے ہے اور دوسرے کا تعلق ساجی فلسفہ سے ۔ بید دونوں سوالات بالکل ایک دوسرے سے جڑے ہوئے ہیں۔انسانی وجود کی ایک تشریح لازمی طور پر اس کے مطابق ایک طرز زندگی کا مطالبہ کرتی ہے، اور جب بھی کوئی طرز زندگی متعین کیا جاتا ہے تو لینی طور پر اس کے جھے اپنے آغاز وانجام کا ایک تصور ہوتا ہے۔قدیم ترین زمانہ سے انسان یہ مانتا

Marx Engels Selected Work&OL. II, P. 163 (Mascow-1949)

چلا آ رہاہے کہ زمین وآ سان اور تمام موجودات کا خالق ایک فوق الفطری وجود ہے۔اسی نے انسان کو پیدا کیا ہےاوراسی کوحق ہے کہانسانی زندگی کے لیےاحکام ومدایات دےاوراس کوچیح راہمل ہتائے۔ تچھلی تاریخ میں جتنی تہذیبیں ملتی ہیں ان میں بیشتر تہذیبیں خدا کوشلیم کرنے والی ہیں ، نہ کہاس کا انکار کرنے والی۔اس تصور کےمطابق ، قانون کا ماخذ بھی اسی ذات کو ہونا جاہئے جس کا حکم ساری کا ئنات یر چل رہاہےاور جس نے انسانوں کو وجو د بخشاہے، جوان کی زندگی کا سرچشمہ ہے۔ مگرایک خدااوراس کے قانون __ابیہا قانون جوکسی حال میں بدلانہیں جاسکتا __ کو ماننے میں چونکہ انسان کی خواہشوں یرضرب پڑتی ہے،اپنی انانیت اوراقتدار کے لیے گنجائش باقی نہیں رہتی ،اس لیے عام طور پرایسا ہوا ہے کہان قوموں نے اصل عقیدہ کے ساتھ شرک کو ملایا۔ انھوں نے خدا کو مانتے ہوئے اس کے پچھ ایسے ہمسر اور نثریک گھڑے جوخود بھی امرونہی کے مجاز تھے، اور ان خود ساختہ نثریکوں کے نام یروہ سب کچھ جائز کرلیا جس کوان کانفس جائز کرنا جا ہتا تھا۔اس طرح قدیم زمانہ کا انسان خدا کی ماتحتی کو حیور کرخود مختار بننے اور خدا کے احکام کی پیروی کے بجائے اپنی من مانی کارروائی کرنے کے لیے شرک کا سہارالیتار ہاہے۔ایک طرف اس کی خواہشیں تھیں اور دوسری طرف خدا کا تصوّر، وہ اپنی خواہشوں کوچھوڑ نانہیں جا ہتا تھااور بیجراً ہے بھی نہیں کرسکتا تھا کہ خدا کو ماننے سے انکار کردے۔اس لیےاس نے شرک کا طریقہ ایجاد کیا اور جو کچھوہ خدا کی اجازت سے ہیں کرسکتا تھا،اس کوخدا کے شریکوں کے نام پراینے لیے جائز کرلیا۔

خداسے بغاوت کی نئی بنیاد

یہ صورت حال قدیم ترین زمانہ سے چلی آ رہی تھی ، مگر یورپ میں ستر ہویں صدی عیسوی میں سائنس اور کلیسا کے درمیان جوتصادم ہوا ، اس کے بعد تاریخ میں پہلی بارالحاد نے ایک منظم تحریک کی شکل اختیار کی۔ انسان نے بیسو چا کہ وہ سرے سے خدا کے وجود ہی کا انکار کردے۔اب وہ شرک کے بجائے براہ راست خدا کی نفی سے اپنا مقصد حاصل کرنا چا ہتا تھا۔اس نے چاہا کہ قانون کا ماخذ خدا کے براہ راست خدا کی نفی سے اپنا مقصد حاصل کرنا چا ہتا تھا۔اس نے چاہا کہ قانون کا ماخذ خدا کے

بجائے خودانسان کی طرف منتقل ہو جائے تا کہنٹس پرستی کے لیے شریکوں کا واسطہ اختیار کرنے کی بھی ضرورت نہرہے، بلکہ وہ خوداینے نفس کی اجازت سے جوچاہے کر سکے۔اس زمانہ میں پادریوں کا ز بردست اثر تھااور سارے بورپ میں نہصرف بیے کہ وہ مذہب کے ٹھیکہ دار تھے بلکہ اٹلی سے لے کر اسكاٹ لينڈ تک تمام ملكوں كى سياست ير بھى ان كا زبر دست اثر تھا۔ان كابيا اثر حقيقى مذہبيت اور خدا یرستی کی بنایز ہیں تھا بلکہ مذہب سے بے تعلقی کی بناء پرتھا۔عیسائی عوام سخت جہالت اور بے ملی میں مبتلا تھے۔مگریہ یا دری ان کی بے ملی اور جہالت کوختم کرنے کے بجائے اس کو باقی رکھ کر با قاعدہ اس کی تجارت کرتے تھے۔ وہ عیسائیوں کواصل مذہبی تعلیمات پرعمل کرانانہیں جائے تھے۔ کیونکہ اس کے معنٰی پیر تھے کہ وہ خدااور سیج کی طرف متوجہ ہوجا ئیں گے۔اس کے بجائے وہ انہیں بے ملی کی حالت میں رکھنا جا ہتے تھے تا کہ بے مملی کی تلافی اور آخرت میں خدا کی مغفرت حاصل کرنے کے لیے وہ یا در بوں کے پاس آئیں اور انہیں نذرانے ادا کریں۔ چنانچیاس زمانے میں جنت کے قبالے جائداد کی معمولی دستاویزوں کی طرح بکتے تھے۔مغفرت کے بروانے ،نقضِ قانون کے اجازت نامے اور نجات کے سرٹیفکٹ بے تکلف فروخت کیے جاتے تھے۔ جنت کوخدا پرستی اورعمل کے ذریعہ حاصل کرنے کی کوشش کے بجائے لوگ یا یا ؤں کی دکان سے اس کوسونے جاندی کے عوض خریدرہے تھے۔ اس کاروبار کے ذریعہ کلیسا کوزبردست آمدنی تھی اور وہ لوگ باد شاہوں کی مانندزندگی گذارتے تھے۔ ایسے حالات میں جب یورپ میں عقلیت کا آغاز ہوا، نئے نئے نظریات کی وجہ سے تقلید کی زنجیریں ٹوٹے لگیں، پادریوں کے پھیلائے ہوئے اوہام وخرافات پر تنقید کی گئی اور بے سمجھے بوجھے اس پر ایمان لانے سے انکار کیا جانے لگا تو مذہبی حلقوں میں قیامت بریا ہوگئ۔ کیوں کہ اس طرح کی عقلیت اور آزادی کے پیدا ہونے کے عنی پیر تھے کہ یا پائی نظام کی غیر معمولی اہمیت کاطلسم ٹوٹ جائے اورعلم وثمل کی ایک نئی شاہراہ کھل جانے کی وجہ سے ان کا اقتدار باقی نہ رہے۔

چنانچہار بابِ کلیسانے ان مفکروں اور سائنس دانوں کے خلاف کفر کا فتو کی دے دیا جوان نئے نظریات کو پیش کرنے کے ذمہ دار تھے اور دین سیحی کی حفاظت کے نام پران کا خون بہانے اور ان کی ملکیتیں ضبط کرنے کی اجازت دے دی۔ احتساب کی فدہبی عدالتیں قائم ہوئیں جو پوپ کے حکم کے مطابق' ان ملاحدہ اور مرتدین کو سزائیں دیں جو گھروں ، تہہ خانوں ، جنگلوں ، کھیتوں ، غاروں اور شہروں میں بھیلے ہوئے ہیں'۔ ان عدالتوں نے نہایت بدر دی کے ساتھ سزائیں دینا شروع کیں۔ اندازہ کیا گیا ہے کہ تقریباً تین لا کھ جانیں اس احتساب کی نذر ہو گئیں، جن میں ۲۳۲ ہزار آ دمیوں کو زندہ جلا دیا گیا۔ ان مرنے والوں میں ہیئت وطبیعیات کے مشہور عالم برونو (Brunoe) اور گلیلیو زندہ جلا دیا گیا۔ ان مرنے والوں میں ہیئت وطبیعیات کے مشہور عالم برونو (Galliliوں ہیں ہیں۔

کلیسا کے ان وحشیانہ مظالم کا نتیجہ بیہ ہوا کہ اس وقت کے اہل علم طبقہ کو مذہب سے ایک ضدی پیدا ہوگی۔ انہوں نے کلیسا کا زورتوڑنے کے لیے خدائی کا انکار کر دیا تا کہ وہ اصل چیز باتی نہ رہے جس پرکلیسا کا پورا وجود قائم ہے۔ سائنس بنام کلیسا کا اختلاف، سائنس بنام خدا کا اختلاف بن گیا۔ وہ بغاوت جو ابتداءً ایک بگڑے ہوئے تھی طبقے کے غلط اقتد ارسے رہائی پانے کے لیے شروع ہوئی تھی وہ خود ما لک کا ئنات کے اقتد ارسے بغاوت بلکہ اس کے وجود سے انکار تک جائیجی ۔ اس عمل کے بعد قدرتی طور پر انہیں زندگی کی گاڑی چلانے کے لیے دو چیزوں کی ضرورت تھی۔ ایک بیہ کہ اگر خدا کا کوئی قاور وجود نہیں ہے تو خود انسان کیسے وجود میں آگیا؟ دوسرے بیہ کہ انسانوں کی بیہ بھیٹر جس کا اب کوئی آ قا اور ما لک نہیں ہے، اس کوراء مل کون بتائے ، زندگی کے لیے قانون کا ماخذ کیا ہو؟ پہلے بوال کا جواب چارلس ڈارون (۱۸۸۲۔ ۱۸۱۹) نے دیا اور دوسرے کا جواب کارل مارکس (۱۸۸۳۔ ۱۸۱۸) نے دارون کا جواب یورپ کی اجر تی ہوئی قوموں کی خواہش کے عین مطابق تھا اس لیے وہ فوراً قبول کر لیا گیا۔ مگر مارکس کے جواب کو مانے میں برسرا قتد ار طبقے کواپنی موت نظر آتی تھی اس لیے وہ فوراً قبول کر لیا گیا۔ مگر مارکس کے جواب کو مانے میں برسرا قتد ار طبقے کواپنی موت نظر آتی تھی اس لیے وہ نوراً قبول کر لیا گیا۔ مگر مارکس کے جواب کو مانے میں برسرا قتد ار طبقے کواپنی موت نظر آتی تھی اس لیے وہ نوراً قبول کر لیا گیا۔ مگر مارکس کے جواب کو مانے میں برسرا قتد ار طبقے کواپنی موت نظر آتی تھی اس لیے وہ نوراً قبول کر لیا گیا۔ مگر مارکس کے جواب کو مانے میں جر موت نظر آتی تھی اس کیا ہے۔ میں برسرا قتد ار طبقے کواپنی موت نظر آتی تھی اس کیا جو اپنی موت نظر آتی تھی اس کیا ہوں کیا تھا ہوں کیا ہوں ک

لے مزید فصیل کے لیے ملاحظہ ہولیکی کی کتاب' تاریخ اخلاق بورپ' اور ڈاکٹر ڈرپیر کی کتاب معرکہ مُذہب وسائنس'۔

مارکسی نظریداسلام کی تر دیدی:

پہلے سوال کا جواب بید یا گیا تھا کہ انسان ایک مادی وجود ہے۔جس طرح ہم دیکھتے ہیں کہ بیج ا گتا ہے، درخت بنتا ہے، کچل کچول لا تا ہے اور بیسارے مراحل ، زمین ، ہوا ، یانی اور گرمی کے ممل سےخود بخو دانجام یاتے ہیں۔اسی طرح انسان بھی کسی وفت ایک حقیر کیڑا تھا جویانی سے پیدا ہوا، اور بھرتاریخ کے لیبےز مانوں میں مختلف جانداروں کی شکل اختیار کرتا ہوا بالآخر بندر بنااور بندر سے انسان تیار ہو گیا۔ گویا بیانسان جود ماغی اور جسمانی قو توں سے بھر پورآج ہم کونظر آتا ہے،اس کو مکمل صورت میں بنا کر کھڑا کر دینے کا کام کسی خالق نے نہیں کیا ہے بلکہ زندگی کے ابتدائی کیڑے پر ماحول کے مسلسل عمل نے خود ہی اس کواس مقام تک پہنچایا ہے۔ مارکس نے اس مصرعہُ اول پراپنا مصرعہُ ثانی لگایا۔اس نے کہا کہ جس طرح انسان ایک لہبے مادی عمل کے ذریعہ خود انسان بن گیا ہے اور اس میں کسی فوق الفطری قوت کی کارفر مائی کا کوئی دخل نہیں ہے،ٹھیک اسی طرح زندگی کا قانون بھی کہیں باہر سے نہیں آئے گا۔انسان کوایک کامیاب زندگی حاصل کرنے کے لیے کسی خارجی رہنمائی کی ضرورت نہیں، کیوں کہ بیکام بھی مادی عمل کے ذریعیہ سلسل انجام پار ہاہے۔جولوگ خارج سے کسی دریافت کردہ اصول کوانسانی زندگی میں رائج کرنا جاہتے ہیں مارکس ان کو'' خیالی فلسفہ'' کالقب دیتا ہے۔ کیوں کہاس کے نز دیک درحقیقت ایسے کسی خارجی اصول کا وجود ہی نہیں ہے۔اس کے نز دیک قانون کا ماخذخودانسان کی اپنی زندگی ہے، نہ کہ کوئی بیرونی حقیقت۔انسان کواس کے مادّی ماحول نے ایک حقیر کیڑے سے مکمل انسان تک پہنچایا تھا، اب اس کا معاشی ماحول اس کی زندگی کے سیجے ترین نظام کی طرف لے جارہا ہے۔ ڈارون نے حیاتیاتی ارتقاء کی دنیا میں جومقام مادّہ کو دیاتھا، مارکس نے ساجی ارتقاء کی دنیامیں وہی مقام معاشی ذرائع ووسائل کو دیا۔اس نے کہا کہ جس طرح مادہ کےساتھ ایک لہے تاریخی عمل نے کیڑے کوانسان بنادیا ہے،ٹھیک اسی طرح ضروریات زندگی حاصل کرنے کے سلسلے میں انسان کی جدوجہداورمعاشی ذرائع ووسائل کی تبدیلیاں ، یہی وہعوامل ہیں جوانسانی زندگی کوسلسل ارتقاء کی طرف لے جارہی ہیں۔ زندہ رہنے کے لیے انسان کوجن چیزوں کی ضرورت ہے ان کو

حاصل کرنے کے دوران میں بالکل لازمی قانون کے تحت ایک اقتصادی دور وجود میں آتا ہے جو کچھ دنوں کام کرنے کے بعد ٹوٹ جاتا ہے اوراس کے بطن سے دوسرا ایک زیادہ ترقی یافتہ دور پیدا ہوتا ہے۔ پھر یہ دور بھی ختم ہوکرا یک تیسر ہے اور زیادہ ترقی یافتہ دور کی پیدائش کا سبب بنتا ہے۔ اس طرح عہد بہ عہد ترقیوں کا بیسلسلہ چلا جارہا ہے۔ یہی اقتصادی ادوار گویا وہ سیر ھیاں ہیں جو انسان کو بہتر مستقبل کی طرف لے جارہی ہیں۔ اورانہی کے ذریعہ انسانیت کی تاریخ معلوم کی جاسکتی ہے۔ اس کی تشریح کرتے ہوئے مارکس کھتا ہے:

'' محنت کے اوز اربنانا اور استعمال کرنا اگر چیکسی حد تک جانوروں کی بعض قسموں میں یا یا جاتا ہے، مگر خاص طور پر انسانوں کے پیداواری عمل کی بیدا متیازی خصوصیت ہے۔ اسی کیے فرین کان (Benjamin Franclin) نے انسان کی تعریف'' اوزار بنانے والے'' کے الفاظ سے کی ہے۔ گزرے ہوئے زمانے کے اوزار ساج کے ناپید اقتصادی ڈھانچوں کی تحقیق کے سلسلے میں اتنی ہی اہمیت رکھتے ہیں جتنی جانوروں کی نا پید قسموں کو جاننے کے لیے متجر ہڈیاں (Fossil Bones) ۔ ساج کے مختلف اقتصادی ادوار کا باہمی امتیاز اس زمانہ کی بنی ہوئی اشیاء سے نہیں معلوم ہوتا بلکہ اس کے کئے بیہ جاننا ضروری ہے کہ وہ کن اوز ارول کی مدد سے اورکس طریقہ سے بنائی گئی ہیں۔ آلاتِ محنت نہ صرف ترقی کے اس درجہ کی نشاند ہی کرتے ہیں جہاں پرانسانی محنت پہنچی ہے بلکہ انہی سے ان ساجی حالات کا بھی پیتہ چلتا ہے جن کے تحت وہ محنت کی گئی ہے ^لے۔ '' ارتقاء کا بیسلسلہ آغازِ انسانیت سے جاری ہے اور اب اس عمل کی تکمیل کے دن بہت قریب آ گئے ہیں۔قدیم غلام ساج اور جا گیر داری ساج کے بعد اب جوسر مایہ دارانہ ساج آیا ہے اس نے انسانی ارتقاء کے سفر کو تکمیل کے بہت قریب پہنچا دیا ہے۔ اب اس کے بعد بہت جلدیہ ہوگا کہ انسان اپنے آخری ارتقائی دور میں پہنچ جائے گا اوریبی اس کی آخری کا میابی ہے۔'

<u>U</u> Capital Vol. 1 PP. 179-80 (Moscow-1954)

مارکس نے ۱۸۵۹ میں اپنی مشہور کتاب'' معاشیات پر ایک تنقیدی تحقیق'' کے دیباچہ میں اپنے اس نظریہ کا خلاصہ مندر جہذیل الفاظ میں پیش کیا تھا:

''میں اینے مطالعہ سے اس نتیجہ پر پہنچا ہوں کہ قانونی تعلقات نیز ریاست کی مختلف شکلیں نہ تو خودان کےاپنے مطالعہ سے تمجھ میں آسکتی ہیں اور نہانسانی د ماغ کی مفروضہ عام ترقی کے بل پران کو سمجھا جاسکتا ہے، بلکہ ان کی جڑیں زندگی کے مادی حالات میں مضبوط جمی ہوئی ہوتی ہیں جن کے مجموعہ کوہیگل نے اٹھار ہویں صدی کے برطانوی اور فرانسیسی مفکروں کی تقلید میں'' مدنی ساج''(Civil Society) کے نام سے اکٹھا کر دیا ہے۔اس مدنی ساج کی تشریخی ساخت اقتصادیات میں پائی جاتی ہے۔ اقتصادیات کا پیمطالعہ جو کہ میں نے پیرس میں شروع کیا تھا، بروسلز میں بھی اس کو جاری رکھا....اس مطالعہ سے جونتیجہ میں نے اخذ کیا اور ایک بار اخذ کر لینے کے بعد جس کومیں نے مزیدمطالعہ کے لیے رہنمائی کی حیثیت سے اپنے سامنے رکھا، اختصار کے ساتھ اس کو اس طرح پیش کیا جا سکتا ہے۔ ' ساجی طور پر ذرائع حیات کی پیداوار کے دوران میں لوگ لازمی طور پر ایک مخصوص قشم کے باہمی تعلقات میں وابستہ ہو جاتے ہیں اور بیوابسگی ان کے اختیار سے باہر کی چیز ہوتی ہے۔ یہ بیداواری تعلقات ان کی مادی پیداواری طاقتوں کے ارتقاء کی مخصوص منزل سے ہم آ ہنگ ہوتے ہیں۔ ان پیداواری تعلقات کا مجموعہ ہی ساج کے اقتصادی ڈھانچہ کی تشکیل کرتا ہے۔ یہی ڈھانچہ دراصل وہ بنیاد ہے جس پر قانونی اور سیاسی عمارت تعمیر ہوتی ہے اور جس کے مطابق ساجی شعور کی مخصوص شکلیں نمودار ہوتی ہیں۔زندگی کی مادی ضروریات حاصل کرنے کے طریقے ، زندگی کے تمام ساجی ، سیاسی اور ذہنی عمل کی شکل معین کرتے ہیں۔ انسان کاشعوراس کی ہستی کومتعین نہیں کرتا بلکہاس کے برعکس بیاس کی ہستی ہے جواس کے شعور کومعین کرتی ہے۔ اپنی ترقی کے ایک خاص مقام پر پہنچ کر ساج کی مادی

پیداواری طاقبتیں اینے زمانے کے پیداواری تعلقات کی ضدبن جاتی ہیں۔ بالفاظِ دیگر،ملکیت کےان تعلقات سے ٹکرا جاتی ہیں جن کےاندررہ کروہ پہلے کام کرتی رہی ہیں ۔۔۔ پیداواری طاقتوں کے مزیدارتقاء کا ذریعہ بنے رہنے کی جگہ یہ تعلقات ان طاقتوں کے لیے پیر کی بیڑیاں بن جاتے ہیں۔تب انقلابی دور کا آغاز ہوتا ہے۔ ا قصادی بنیادوں کے بدلتے ہی کم وبیش ساج کا پورا ڈھانچے نہایت تیزی سے تبدیل ہو جاتا ہے ۔ ان تغیرات برغور کرتے وقت پیداوار کے اقتصادی حالات میں مادی تبدیلیوں کے درمیان جن کا تعین پوری صحت کے ساتھ کیا جا سکتا ہے۔ اور قانونی، سیاسی، مزہبی، جمالیاتی، فلسفیانہ مختصریہ کہ نظریاتی شکلوں کے درمیان جن سے کہ انسان اس جدوجہد کاشعوریا تاہے اور بیرجنگ لڑتا ہے ہمیشہ امتیاز کرنا ضروری ہے۔جس طرح کسی شخص کے بارے میں ہماری رائے کی بنیاد پینہیں ہوتی کہوہ خود اینے آپ کو کیا سمجھتا ہے، اسی طرح ہم کسی عہد کے تغیر کوخود اس زمانے کے شعور سے نہیں سمجھ سکتے۔ان کا پیشعور مادی زندگی کےاضداد کا مطالعہ کر کے ہی سمجھ میں آ سکتا ہے۔اس جدوجہد برغور کرنے سے جو کہ ساج کی پیداواری طاقتوں اور پیداواری تعلقات کے درمیان موجود ہے، تمام پیدا آور قوتوں کی اپنی گنجائش کے مطابق ترقی یا جانے سے پہلے بھی کوئی ساجی نظام نا پیزئہیں ہوا۔اوراسی طرح پیداوار کے جدیداعلیٰ تعلقات بھی اس وقت تک وجود میں نہیں آتے جب تک کہ وہ تمام مادی حالات جو کہ اس کے وجود کے لیے نہایت ضروری ہیں،خود پچھلے ساج کے بطن میں احچھی طرح پرورش نہ یا چکے ہوں۔اسی لیےنوع انسانی اسی فرض کواینے ذمہ لیتی ہے جسے وہ حل کر سکتی ہے، کیوں کہاس مسئلہ کوزیا دہ غور سے دیکھا جائے تو ہم یا ئیں گے کہ خودغرض اسی وقت بیدا ہوتاہے جب کہاس کے للے ضروری مادی حالات پہلے سے موجود ہوں یا کم از کم ترتیب وتشکیل کی حالت میں ہوں ۔سا دہ الفاظ میں بیے کہا جاسکتا ہے کہ

پیداوار کے تمام تاریخی طریقے بعنی ایشیائی، قدیم جاگیری اور موجودہ بور ژوا پیداواری طریقے، یہ سب ساج کے اقتصادی نظام کی ترقی کے دور میں بور ژوا پیداواری تعلقات، پیداوار کے ساجی عمل میں آخری متخاصم تعلقات ہیں۔ متخاصم انفرادی معنوں میں نہیں بلکہ ان تعلقات کی الیی خصوصیتیں جو کہ ساجی زندگی کے حالات کی پیداوار ہیں، کیکن یہ پیداواری طاقبیں جو بور ژوا ساج کے بطن میں پرورش پارہی تھیں، بیک وقت ان مادی حالات کو بھی وجود میں لارہی ہیں جن کے ذریعہ سے یہ کشاکش دور ہو جائے گی اور اس طرح اس ساجی نظام کے ساتھ انسانی ساج کا ماقبل تاریخی دور واصاح کے ساتھ انسانی ساج کا ماقبل تاریخی دور (prehistoric age)

اس مارکسی فلسفہ کا خلاصہ یہ ہے کہ صنعت وزراعت وغیرہ جن سے انسان اپنے لیے کھانا کپڑا اور دوسری چیز حاصل کرتا ہے، ان کی حیثیت محض ضروریات ِ زندگی حاصل کرنے کے ذریعہ کی نہیں ہے بلکہ انہی سے انسانی شعور کی تربیت ہوتی ہے، اور یہی زندگی کے تمام شعبوں کو ایک مخصوص شکل عطا کرتے ہیں۔ پیداوار حاصل کرنے کے جو ذرائع ہیں وہ اپنی پیداوار خود بخو دانسان کی طرف منتقل نہیں کردیتے بلکہ پچھاوزار ہوتے ہیں جن کو لے کرآ دمی ان پر اپنا عمل کرتا ہے۔ بیاوزار ہمیشہ ایک قسم کے نہیں رہتے بلکہ بدلتے رہتے ہیں۔ یہی تبدیلی وہ بنیادی چیز ہے جوخود ساج کو بھی بدل دیتی ہے۔ نہیں رہتے بلکہ بدلتے رہتے ہیں۔ یہی تبدیلی وہ بنیادی چیز ہے جوخود ساج کو بھی بدل دیتی ہے۔ یہاں تک کہ اب بڑی بڑی مشینوں سے کام لیا جاتا ہے۔ پیداوار حاصل کرنے کے طریقہ میں بہاں تک کہ اب بڑی بڑی مشینوں سے کام لیا جاتا ہے۔ پیداوار حاصل کرنے کے طریقہ میں سے تبدیلیاں ہی دراصل وہ چیزیں ہیں جو انسانی زندگی کو بھی تبدیل کرتی رہتی ہیں اور ساج کو ایک حالت سے دوسری حالت کی طرف لے جاتی ہیں۔ دوسرے لفظوں میں پیداوار حاصل کرنے کی تاریخ خود لے سے دوسری حالت کی طرف لے جاتی ہیں۔ دوسرے لفظوں میں پیداوار حاصل کرنے کی تاریخ خود لے انسانی ساج کے ارتقاء کی تاریخ ہے۔ جدید شینی انقلاب سے پہلے بیتھا کہ انسان چھوٹے چھوٹے انسانی ساج کے ارتقاء کی تاریخ ہے۔ جدید شینی انقلاب سے پہلے بیتھا کہ انسان چھوٹے چھوٹے انسانی ساج کے ارتقاء کی تاریخ ہے۔ جدید شینی انقلاب سے پہلے بیتھا کہ انسان چھوٹے چھوٹے انسانی ساخ کے ارتقاء کی تاریخ ہے۔ جہ یہ شینی انقلاب سے پہلے بیتھا کہ انسان چھوٹے چھوٹے اور ارکرتا تھا۔ اس صورت حال

____ Karl Marx, Selected Works, V. 1- P. 300-1 (MASCOW-1946)

نے انفرادی ملکیت کا تصور پیدا کیا۔ کیوں کہاس وقت واضح طور برمعلوم ہوسکتا تھا کہکون ہی چیز کس کی ہے اور کس نے کس چیز کی تیاری میں کتنی محنت صرف کی ہے۔اسی انفرادی قبضہ سے وہ تمام تصورات پیدا ہوئے جن کو مذہب اور اخلاق کہا جاتا ہے۔ یعنی خدااور نقد پریریقین ، تا کہ جوجس کے پاس ہےوہ اسی کاسمجھا جائے۔ایک دوسرے کے مال واملاک کا احتر ام تا کہایک شخص کی دولت دوسرا حجھننے کی کوشش نہ کرے۔شادی،خاندان اورعزیز وا قارب کے حقوق کا تصورتا کہ ایک مرتبہ جس کے پاس جو کچھآ گیا ہے وہ وراثت اور ایتاء حقوق کے ذریعہ اسی خاندان میں باقی رہے۔ گویا یہ تمام اخلاقی تصورات جو پیدا ہوئے وہ بذاتِ خودکوئی چیز نہ تھے اور نہ خارج سے کسی نے ان کواصول کے طور پر بھیجا تھا۔ بیرانسانی ذہن میں ان معاشی حالات کاعکس تھے جو بالفعل ساج کے اندرموجود تھے اور جن سے صرف مالکوں کے طبقہ کا فائدہ ہوسکتا تھا۔ ساج کے اندر دوطبقات، ما لک اور غیر ما لک کی تقسیم اور ما لک کا بہ چا ہنا کہ جو کچھاسے مل گیا ہے وہ اسی کے پاس رہے۔ یہی وہ حالات تھے جنہوں نے مذہب و اخلاق کوجنم دیا، جو جان و مال کے احتر ام کاسبق دیتے ہیں اوراسی نے قانون وریاست کو وجود دیا،جس کا کام بیہ ہے کہ پولیس اورعدالت کے ذریعہ ملکیتی طبقہ کا تحفظ کریں۔ یہی مالک اورغیر مالک کی تقسیم وہ بنیا دی خرابی ہے جوانسا نیت کو نامعلوم زمانہ سے جنگ، بدامنی اورافلاس میں مبتلا کیے ہوئے ہے۔ یہی وہ تمام مصیبتوں کی جڑہے۔

لیکن مشینی انقلاب نے ان مادی حالات کو بدل دیا ہے جن میں اب تک انسان جکڑا ہوا تھا۔
اس انقلاب نے محدود ذرائع پیداوارکوتر تی دے کر اس کو بڑی پیدا آ ورقو توں میں تبدیل کر دیا۔ اب
سی چیز کو تیار کرنے میں صرف ایک شخص کا ہاتھ کا منہیں کرتا ، بلکہ مشینوں کی مدد سے بے شار آ دمی مل کر
ایک چیز تیار کرتے ہیں۔ جولا ہے کے کر گھے اور چرخ کی جگہ سوت کا تنے اور کپڑا بننے کی بڑی بڑی مشینوں نے لے لی ، لو ہار کے ہتھوڑے کی جگہ بھاپ سے چلنے والے مشینی ہتھوڑے استعال ہونے مشینوں نے لے لی ، لو ہار کے ہتھوڑے کی جگہ بھاپ سے چلنے والے مشینی ہتھوڑے استعال ہونے کی ۔ کاریگروں کی چھوٹی دکانوں کے بدلے بڑی بڑی فیکٹریاں قائم ہوگئیں جہاں ہزاروں مزدوروں کا ایک ساتھ مل کر کام کرنا ضروری ہوگیا۔ ذرائع پیداوار کی طرح خود پیداوار میں بھی نمایاں مزدوروں کا ایک ساتھ مل کر کام کرنا ضروری ہوگیا۔ ذرائع پیداوار کی طرح خود پیداوار میں بھی نمایاں

تبدیلی ہوئی۔ایک شخص سارے کام کرنے کی جگہ صرف ایک ہی مخصوص کام کرنے لگا۔اب جوہنس مثلاً: سوت ، کپڑا،اور دھات کی چیزیں فیکٹری سے بن کرنگلتی ہیں وہ مزدوروں کی مشترک محنت کا نتیجہ ہوتی ہیں۔ کیونکہ انہیں نیار کیے جانے میں مختلف مزدوروں کے ہاتھ سے گذرنا پڑتا ہے۔ان اجناس کے بارے میں اب کوئی شخص بینہیں کہہسکتا کہ اس کو تنہا اسی نے بنایا ہے۔اس طرح انقلاب نے بیداوارکوانفرادی نوعیت سے نکال کراجتماعی نوعیت دے دی ہے۔

دوسری طرف اس انقلاب نے ساج کوایک بہت بڑے تضاد میں مبتلا کر دیا ہے۔اب تک بیہ تھا کہ آلاتِ محنت کا مالک ہی پیدا وار کا مالک ہوتا تھا، کیوں کہ وہ اس کی محنت کا حاصل ہوتا تھا۔لیکن نئے حالات میں بھی آلاتِ محنت کا مالک اس کے حاصل کا مالک بنا ہوا ہے۔ حالا نکہ اب وہ اس کی محنت کا حاصل نہیں رہا۔ بلکہ دوسروں کی محنت کا حاصل بن گیا ہے۔ پیداوار اپنی حقیقت کے اعتبار سے اجتماعی ہو چکی ہے مگر ملکیت کا وہی انفرادی طریقہ اب بھی رائج ہے جو پہلے تھا۔ پیدا واراوراس کی تقسیم کے اسی تضاد میں انسانیت کے تمام مسائل کاحل چھیا ہوا ہے۔مشینی ترقی سے بیرتضاد بڑھتا جائے گا اور بالآخریہ ہوگا کہ محنت کش طبقہ جو پیداوار تیار کرتا ہے مگر پیداوار کا ما لک نہیں ہے، وہ سر مایه دارطبقه کے خلاف بغاوت کر دے گا جو پیدا وار کا مالک بن گیاہے حالانکہ پیدا وارکو تیار کرنے میں اس کا کوئی حصہٰ ہیں ہے۔ تاریخ میں اس سے پہلے بھی اس طرح کے تضادات ہوتے رہے ہیں گراس سے پہلے بیہ تضاد^{کبھ}ی اتنا واضح اور نمایاں نہیں ہوا تھا۔ اس بغاوت کا نتیجہ یہ ہوگا کہ ذرا کع پیداوارا فراد کے ہاتھ سے نکل کران لوگوں کے قبضہ میں چلے جا کیں گے جوان پرمحنت کرتے ہیں ، جو ان کے حقیقی مالک ہیں۔اس طرح ذرائع پیداوار پرساج کا قبضہ ہوجائے گا۔اس تبدیلی سے وہ تمام اصول اورقوا نین بھی بدل جائیں گے جوملکیتی طبقہ کی حفاظت کے لئے بچیلی تاریخ میں گھڑے جاتے رہے ہیں۔حتیٰ کہ پولیس اورفوج بھی ختم ہو جائے گی جوصرف اس لیے وجود میں آئی تھی کہ لکیتی طبقہ کے مفاد کا تحفظ کرے ۔ جب سب مالک ہوجا 'میں گےتو سب کی حیثیت بکساں ہوگی ، پھر کون کس کے خلاف تحفظ جا ہے گا ،کون کس پرزیا دتی کرے گا۔

نچچلی تاریخ میں بھی اس طرح کی طبقاتی جنگیں ہوتی رہی ہیں جوانسان کوحقیقت سے قریب کرتی رہی ہیں۔اب پیہ جنگ آخری طور پرانسان کوحقیقت تک پہنچا دے گی۔ پہلے آ دمی بالکل الگ الگ اپنی ذاتی محنت سے کام کرتا تھا۔ پھرانقلا ب آیا اور ابتدائی تعاون کی شکلیں پیدا ہو کیں ۔اس کے بعد مزید تبدیلی ہوئی اور کا رخانہ داری شروع ہوئی اوراب انسان بڑے بیانہ کی انڈسٹری کے آخری دور میں پہنچ گیا ہے۔اس آخری انقلاب نے بیرامکان پیدا کر دیا ہے کہ پیداوار حاصل کرنے کے ذرائع انفرادی قبضہ سے نکل کرسارے ساج کے قبضہ میں چلے جائیں۔اس طرح وہ چھین جھپٹ خود بخو دختم ہوجائے گی جو ما لک اورغیر ما لک کے درمیان تھی۔ قانون کے وہ مظالم بھی ختم ہوجا ئیں گے جوملکیتی طبقہ کی طرف سے محروم طبقہ پر کیے جارہے تھے۔غرض اس معاشی نظام کی غلامی ہمیشہ کے لیے ختم ہوجائے گی جوساج کو دوطبقوں میں تقسیم کیے ہوئے تھا ، جوساری مصیبتوں کا اصل سبب تھا۔ انسان مستقل کشاکش سے نکل کرابدی آرام کی زندگی میں داخل ہوجائے گا۔انفرادی ملکیت کے طریقے نے جو مادی ماحول بیدا کیا تھااس میں کچھلوگوں کواپنی ملکیت کی حفاظت کرنی ہوتی تھی ،اس لیےخودغرضی کا تصور پیدا ہوتا تھا۔ کچھ طاقت ورتھے اور کچھ لوگ کمزور ،اس لیے بےبسی اورمحرومی کا تصور پیدا ہوتا تھا۔ ا یک طرف ظلم تھااور دوسری طرف مظلومیت ، اس لیے چھین جھیٹ اورکش مکش پیدا ہوتی تھی۔اجتماعی ملکیت کے نظام میں بیرمادی ماحول بالکل بدل جائے گا،اس لیےاس تشم کے تصورات کی پیدائش بھی ختم ہوجائے گی۔انسان باہمی تعاون اورسکون واطمینان کی ایک نئی فضامیں سانس لینے لگے گا۔''

مارکس کا پینظریہ جوہم نے اوپر بیان کیا ،صدافت کے بعض اجزاء سے خالی نہیں ہے۔ یہ واقعہ ہے کہ انسان اپنی معاشی زندگی اور وقت کے حالات سے متاثر ہوتا ہے اور بعض اوقات اپنے ماحول کے خلاف سوچنااس کے لیے دشوار ہوجا تا ہے۔ اسی طرح مختلف انسانوں اور مختلف گروہوں کے مفاد میں بعض اوقات تضاد پیدا ہوجا تا ہے اور وہ باہم ٹکر اجاتے ہیں۔ یہ باتیں کوئی نئی اور انوکھی باتیں نہیں میں سے اگر مارکس صرف اسی قدر کہتا تو اس میں کسی کو اختلاف کی گنجائش نہیں تھی۔ مگر جو چیز محض انسان کی عادت یا اتفاقی حالات سے تعلق رکھتی ہے اسی کو وہ انسان کی اصل حیثیت قرار دیتا ہے اور اسی کی روشنی عادت یا اتفاقی حالات سے تعلق رکھتی ہے اسی کو وہ انسان کی اصل حیثیت قرار دیتا ہے اور اسی کی روشنی

میں مسئلہ انسان کا مطالعہ شروع کر دیتا ہے۔ وہ ان واقعات کونفسیات کا موضوع نہیں بنا تا بلکہ فلسفہ کا موضوع بنا تا ہے۔ وہ انہی معمولی چیز وں کو لے کر ان سوالات کا جواب دینا شروع کر دیتا ہے کہ انسان کیا ہے، پوری کا کنات کے ساتھ اس کا کیا تعلق ہے، اس کے لیے قانون زندگی کا ماخذ کیا ہونا چاہئے، انسانیت کی تکمیل اور آخری کا میا بی حاصل کرنے کا طریقہ کیا ہے۔ یہی وجہ ہے جس کی بنا پر ہم مارکسزم کو فلط سمجھتے ہیں اور یہی وجہ ہے کہ مارکسی تجزیہ کی بہت سی چیزیں جو بظاہر جز وی صدافتوں کی حامل نظر آتی ہیں، وہ بھی مارکسی فلسفہ کے چو کھٹے میں بے معنی ہوجاتی ہیں اور اپنی اصل حیثیت میں ان کا کوئی وزن باقی نہیں رہتا۔

يهلااختلاف:

اس حیثیت سے دیکھئے تو بینظر بیکھلا ہوااسلامی نظر بید کی ضد ہے۔اس نظر بیکو ماننے کے معنٰی لازمی طور پر بیہ ہیں کہ:

ا۔انبیاء کیہم السلام کی رہنمائی میں اٹھنے والی تحریکیں صرف معاثی محرکات کا نتیجہ قرار پائیں۔

گویاان کی نوعیت بینہیں تھی کہ وہ خدا کے بندوں کوخدا کی مرضی کاعلم دینا چاہتی تھیں، جس علم کی معرفت اوراس کے عمل پر انسانی مستقبل کا انحصار ہے بلکہ بیتمام تحریکیں وقت کے معاشی حالات کی پیداوار تھیں۔ان نفوسِ قد سیہ نے اپنے وقت کے غلط کارلوگوں سے جو مقابلہ کیااس کی حیثیت حق و باطل کی جنگ کی نہیں تھی بلکہ بیتاریخ کی ان طبقاتی لڑائیوں کے سلسلہ کی کڑیاں تھیں جو انسانی سات کی ابتداء جنگ کی نہیں تھی بلکہ بیتاریخ کی ان طبقاتی لڑائیوں کے سلسلہ کی کڑیاں تھیں جو انسانی سات کی ابتداء سے زمین پرچلی آرہی ہیں۔ دوسر لے نظوں میں ، بیخدا کا پیغام پہنچانے کا مسکلہ نہیں تھا بلکہ مض اپنے معاشی مفاد اور خود غرضا نہ مقاصد کے حصول کی کوششیں تھیں ۔ چند افراد نے اپنے ذاتی مقاصد کے حصول کی کوششیں تھیں ۔ چند افراد نے اپنے ذاتی مقاصد کے حصول کی کوششیں گیا ہے۔

Manifesto P. 61 (MOSCOW- 1949)

'' قانون ، اخلاق ، مذہب ، سب بور ژواکی فریب کاری ہے جس کی آڑ میں اس کے بہت سے مفادات چھے ہوئے ہیں ۔''

ندہب سارے انسانوں کوخلق اللہ قرار دیتا ہے، وہ سب کو ایک حیثیت دینا چاہتا ہے۔گر مارکسی فلسفہ کے مطابق، جب ساج میں ظالم اور مظلوم دو طبقات موجود ہوں، جبیبا کہ وہ ہمیشہ موجود رہے ہیں ۔ ایسی حالت میں سب کو ایک حیثیت دینے کی کوشش کرنا مظلوم کے مقابلہ میں ظالم کی مدد کرنا ہے۔اس لیے ایسی تمام اخلا قیات جانب داری کی اخلا قیات ہیں۔ صحیح انسانی اخلاق وہ ہے جو صرف مظلوم طبقہ کی حمایت کرتا ہے۔اس تصور کے مطابق، مارکسزم تمام مذہبی اور اخلاقی نظریات کا انکار کرتی ہے اور ان کوصرف بور ژواکی مکاری قرار دیتی ہے۔نو جوان کمیونسٹ لیگ کی تیسری کل روس کا گرس منعقدہ ۱۲ راکتوبر ۱۹۲۰ میں لینن نے اس الزام کا جواب دیتے ہوئے کہ '' کمیونسٹ اخلاق کو نہیں مانے'' کہا:

" ہم کن معنوں میں اخلاقیات کے منکر ہیں، ان معنوں میں کہ وہ بور زواطبقہ کی طرف سے پیش کیے گئے ہیں، جواخلاقی اصول کو خدا کے احکام و ہدایات سے اخذ کرتا ہے۔ یقیناً ہم خدا کونہیں مانتے۔ ہم خوب جانتے ہیں کہ اربابِ کلیسا، زمین دار اور بور ژواطبقہ جو خدا کے حوالہ سے کلام کرتے ہیں وہ محض استحصال کرنے والے کی حیثیت سے اپنے مفادات کا تحفظ کرنا چاہتے ہیں ۔۔۔۔ ہم ایطوں کا انکار کرتے ہیں جوانسانوں سے ماوراکسی مافوق طاقت سے اخذ کیے گئے ہوں یا طبقاتی تصور پر ہمنی نہ ہوں۔ ہم کہتے ہیں کہ بیا ایک دھوکا ہے، ایک فریب ہے، زمین داروں اور سرمایہ داروں کے مفاد کے لیے مزدوروں اور کسانوں کی فکر پر پردہ ڈالنا (befogging of the minds) ہے۔ ہم کہتے ہیں کہ ہمارا ضابطۂ اخلاق تمام تر صرف پرولتاریہ کی طبقاتی جد و جہد کے تابع ہے۔ ہم کہتے ہیں کہ ہمارا ضابطۂ اخلاق تمام تر صرف پرولتاریہ کی طبقاتی جد و جہد کے تابع

پرانا ساج زمینداروں اور سر مایہ داروں کی طرف سے مزدوروں اور کسانوں کی لوٹ پر قائم تھا۔ ہمیں اس کو تباہ کرنا ہے، ہمیں اس نظام کا تختہ الٹنا ہے، مگر اس کے لیے ہمیں اتحاد پیدا کرنے کی ضرورت ہے۔خدا اس قتم کا اتحاد پیدانہیں کرسکتا۔ بیاتحادصرف کارخانوں اورصنعت گاہوں کے ذریعہ پیدا کیا جاسکتا ہے۔ اس کو صرف پرولتاری طبقہ پیدا کرسکتا ہے جوتر بیت یافتہ ہے اور جو لمبے خواب سے جاگ اٹھا ہے۔ اس کو صرف یہی طبقہ محنت کش عوام کو منظم کرسکتا ہے، ان کی صف بندی کرسکتا ہے، قطعیت کے ساتھ مقابلہ کرسکتا ہے، پوری طرح مشحکم ہوسکتا ہے اور بینی طور پر کمیونسٹ ساج کی تغمیر کرسکتا ہے۔

یہ سبب ہے جس کی بناپر ہم کہتے ہیں کہ انسانی ساج سے باہراخلاق نام کی کوئی چیز نہیں ہے، یہ ایک فریب ہے، ہیہ ایک فریب ہے، ہارااخلاق وہ ہے جو پرولتاریہ کی طبقاتی جدوجہد کے تابع ہو' کے

دوسرااختلاف

اسی طرح سوشلسٹ فلسفہ ندہب کی اس حیثیت کوردکرتا ہے کہ وہ انسان کوحق وصدافت پر قائم کرنے کی صراطِ متنقیم ہے۔ اس کے نزدیک بیہ مظلوم طبقات کے خلاف ظالم طبقہ کی ایک سازش ہے۔ یہ ظلم اوراسخصال کے نظام کو باقی رکھنے کی ایک مکروہ کوشش ہے جوحق وصدافت کے نام سے شروع کی گئی ہے۔ مذہب کا دعویٰ ہے کہ وہ ایک دائی صدافت ہے۔ جس میں بھی تبد ملی نہیں ہوسکتی، شروع کی گئی ہے۔ مذہب کا دعویٰ ہے کہ وہ ایک دائی صدافت ہے۔ مگر مارکسی فلسفہ اس کے برعکس ایسے جو ہرزماند کے انسانوں کے لیے بکسال حیثیت سے ضروری ہے۔ مگر مارکسی فلسفہ اس کے برعکس ایسے کسی اصول کوشلیم نہیں کرتا۔ وہ انسانی تاریخ کو مختلف تاریخی ادوار میں تقسیم کرتا ہے۔ اس کے نزدیک انسانی زندگی میں کسی دائی صدافت کا کوئی سوال ہی نہیں کیوں کہ تمام اصول اور فلسفے کسی مخصوص افسانی زندگی میں اور جب کوئی اقتصادی دور بھیشہ کے لیے نہیں ہوتا تو اس کے درس محض اضافی نوعیت رکھتا ہے جو ہمیشہ وقت کے معاشی حالات کے تابع رہا ہے۔ تمام اصول و تصورات کسی مخصوص معاشی نظام کی جماعتی خال میں دائی صدافت نام کی کوئی چیز نہیں ہے۔ بین سکلیڈ درکس، جلددوم ضفحہ ۲۸۸ محالار ما عوری کی میں دائی صدافت نام کی کوئی چیز نہیں ہے۔ ایک میں ملکیڈ درکس، جلددوم ضفحہ ۲۸۸ محالار ما اس کے بین دندگی میں دائی صدافت نام کی کوئی چیز نہیں ہے۔ ایک میں ملکیڈ درکس، جلددوم ضفحہ ۲۸۸ محالار ما مول ہو ایک میں دائی صدافت نام کی کوئی چیز نہیں ہے۔

ایسے اصول ہوسکتے ہیں جوتاری نے کئی مخصوص دور میں انسان کی رہبری کا کام دیں ۔لیکن ان کا کام متعین زمانہ کے بعد ختم ہوجاتا ہے اور اس کے بعد پھر وہ اصول کسی کام کے نہیں رہتے کیوں کہ بعد کے دور میں جب ساجی حالات بدل جاتے ہیں ،اس وفت ان اصولوں میں بھی صدافت باقی نہیں رہتی جوقد یم ساجی حالات میں پیدا ہوئے تھے۔اس نظریہ کے مطابق ، اسلام کا زیادہ سے زیادہ اعتراف بیہ کہ اس کوا کے تاریخی چیز مان لیا جائے جوصدیوں پہلے انسانی ترقی کے ایک قدیم دور کی بیداوار تھا، جس کی قدرو قیمت اپنے تاریخی دور کے لیے خواہ کچھ ہو گر انسانی تہذیب ترقی کرتے پیداوار تھا، جس کی قدرو قیمت اپنے تاریخی دور کے لیے خواہ کچھ ہو گر انسانی تہذیب ترقی کرتے اب جس دور تک پنچی ہے اس میں اس کی کوئی اہمیت نہیں ہے۔انسانیت کی تکمیل کے لیے اب اس سے روثنی حاصل کرنے کا کوئی سوال پیدا نہیں ہوتا کیونکہ وہ جس دور تہذیب کی پیداوار ہے ، اب اس سے روثنی حاصل کرنے کا کوئی سوال پیدا نہیں اور حال کے نظریات متعقبل کے لیے بے کار ہیں اور حال کے نظریات متعقبل کے لیے بے کار ہیں اور حال کے نظریات متعقبل کے لیے بے کار ہیں اور حال کے نظریات متعقبل کے لیے بے کار ہیں اور حال کے نظریات متعقبل کے لیے بے کار ہیں اور حال کے نظریات کی طرح انسان کی عمرانی تاریخ کا ایک باب تھا جو اپناونگونی کھیات کی دور کے بعد ختم ہو چکا ہے ''۔

انگلس نے اپنی کتاب 'اینٹی ڈیورنگ 'کے ایک باب میں دائمی صداقت (eternal truths) کے موضوع پر گفتگو کرتے ہوئے لکھا ہے کہ تمام انسانوں کے نزدیک اخلاق کا بھی ایک معیار نہیں رہا ہے۔ ' جب ہم دیکھتے ہیں کہ ہمارے موجودہ ساج کے تین طبقے جا گیر دار ، امراء ، بور ژوا اور پرولتاریہ سب اپنا ایک ضابطہ اخلاق رکھتے ہیں تو ہم صرف اسی نتیجہ پر پہنچتے ہیں کہ انسان شعوری یا غیر شعوری طور پراپنے اخلاقی نظر کئے ، اپنے عملی تعلقات سے اخذ کرتے ہیں جن پران کا طبقاتی وجود قائم ہے۔ یعنی ان اقتصادی تعلقات سے جن کے اندر وہ پیداوار اور تباد لے کا نظام قائم کرتے ہیں۔ اس کے بعدوہ لکھتا ہے:

اس لیے ہم ہرایسی کوشش کی تر دید کرتے ہیں جس کا مقصد ہمارے اوپر کسی بھی اخلاقی

عقیدہ کودائمی صدافت کے طور پرمسلط کرنا ہو _ آخری اور ہمیشہ باقی رہنے والا اخلاقی قانون ۔اس حیلہ سے کہ (عالم مادی کی طرح)اخلاقی دنیا بھی اپنے مستقل اصول رکھتی ہے جو تمام قوموں میں اور تاریخ کے ہر دور میں یکساں حیثیت سے موجو در ہتے ہیں۔ اس کے برعکس ہمارا دعویٰ یہ ہے کہ اب تک کے تمام اخلاقی نظریے، اپنے آخری تجزیہ میں وفت کے اقتصادی حالات کی پیداوار رہے ہیں،اور چونکہ سوسائٹی اب تک طبقاتی اختلاف کی طرف حرکت کرتی رہی ہے اس لیےاب تک کے تمام اخلاق بھی طبقاتی اخلاق رہے ہیں،اس میں وہ اخلاق بھی شامل ہے جو برسرا قتد ارطبقہ کے تسلط اوراس کے مفاد کو جائز قرار دیتا ہے اور وہ اخلاق بھی جو دیے ہوئے طبقہ کے برسرا قتد ارآنے تک موجودہ تسلط کے خلاف اس کی برہمی اور مستقبل میں اس کے مفاد کا اظہار کرتا ہے۔اس عمل کے دوران میں اخلا قیات کا مجموعی طور پر ارتقاء ہور ہا ہے۔جبیبا کہ دوسرے انسانی علوم میں ارتقاء ہور ہاہے۔ مگر ابھی تک ہم طبقاتی اخلاق کی حدوں سے پارنہیں ہو سکے ہیں۔ایک حقیقی انسانی اخلاق جوطبقاتی خصومت سے بلند ہواوراس کے تذكرہ تك سے ياك ہو، اسى وفت ممكن ہوگا جب سوسائٹی ايسے مقام كو پہنچ جائے گی جہاں نہ صرف پیر کہ طبقاتی تضادختم ہو چکا ہوگا بلکہ عملی زندگی میں بھی وہ بالکل اسے بھلادے گی۔جو بیرکہتا ہے کہاںیا بھی اخلاق ہوسکتا ہے جو وفت اور تبدیلی سے آزاد ہو اور ہرز مانہ میں جس کی تعمیل ضروری ہو، وہ ایک فرضی دعویٰ کرتا ہے کیوں کہ آج کوئی بھی نہیں جان سکتا کہ ستقبل کا ساجی ڈھانچیکس قسم کا ہوگا'' کے

ل اینٹی ڈیورنگ صفحہ ۳سراسا(ماسکو ۱۹۵۴ء)

[—]اس ا قتباس کا آخری فقر ہ انگلس کالفظی ترجمہ نہیں ہے بلکہ اس کے مفہوم کی ترجمانی ہے۔

یہ سوشلسٹ فلسفہ کا دوسرا جزء ہے جس کا مطلب بیہ ہے کہ اسلام کے اندر ممکن ہے کچھ صدافت ہوگر میصدافت کوئی ابدی صدافت نہیں ہے۔ اس کی جو کچھ بھی قدرو قیمت قرار دی جائے وہ محض وقتی قدرو قیمت ہوئے جو اپنے زمانہ کے لیے تھی اور اس زمانہ کے ختم ہونے کے ساتھ اس کی بی قدرو قیمت بھی ختم ہو چکی ہے۔ بعد کے زمانوں میں اسلام کو پیش کرنا بالکل ایسا ہی ہے جیسے اینٹ اور سیمنٹ کے موجودہ دور میں کوئی شخص بھٹ کے اندرزندگی گزارنے پراصرار کرے۔

بینظر بیصرف انہی حیثیتوں سے دین حق کے ساتھ نہیں ٹکراتا بلکہ اس سے آگے بڑھ کر بیہ شریعت الہی کی ضرورت ہی کا انکار کرتا ہے۔اس کے نز دیک نہ تو اس کا ئنات کا کوئی خدا ہے اور نہ اس کی ضرورت کہ آ دمی اس سے ہدایت حاصل کرے۔اس نظریہ کوشلیم کرنے کے بعد انسانیت کی تنکیل اور زندگی کو کامیا بی تک لے جانے میں کسی مابعدالطبیعی نظریه کا کوئی کام باقی نہیں رہتا۔ ہمارا ایمان ہے کہانسان حقیقت تک اس کے بغیر نہیں پہنچ سکتا کہ وہ شریعت الٰہی اور رسولِ خدا کی تعلیمات کواپنی زندگی کا رہنما بنائے۔گر مارکسی تشریح کے مطابق ، انسان کواپنی زندگی کی تغمیر وترقی کے لیے اس طرح کے کسی ہدایت نامہ کی سرے سے ضرورت نہیں ، کیوں کہ وہ ایک مادی عمل کے ذریعہ خود ہی کامیابی کی طرف رواں دواں ہے۔ وہ کسی خالق اور رب کے بغیر مادی اسباب کے ذریعہ خود بخو د انسانی شکل میں مجسم ہوا تھا اور اب معاشی عمل کے ذریعہ ایک ایسے ستعتبل کی طرف سرگرم سفر ہے جہاں اس کی تکمیل ہوجائے گی ، جہاں اسے وہ سب کچھل جائے گا جووہ جیا ہتا ہے۔ گویا ڈارون کے نظرييّر ارتقاء نے خدا کے وجود سے انکار کیا تھا اور مارکسی فلسفہ وحی ورسالت کی ضرورت سے انکار کر ر ہاہے۔ایک نے خدا کو بےضرورت ثابت کیا اور دوسرے نے خدا کے رسول کو۔ بلکہ ایک لحاظ سے مارکسزم ان دونوں نظریات کا مجموعہ ہے، کیوں کہوہ ڈارون کے ذریعہ کوشلیم کرتا ہے اوراس کو بنیا دبنا کراس کے اوپراپنے نظریہ کی اگلی منزل تعمیر کرتا ہے اور اس کوزیا دہ مکمل بنا دیتا ہے۔ مارکس کا رفیق کارفریڈرش انگلس اپنی کتاب'' سوشلزم ۔ پوٹو بین اینڈ سائنٹیفک'' میں بیہ بتاتے ہوئے کہ کس طرح

لمبے معاشی سفر کے بعد انسانی تاریخ ایک ایسے مقام پر پینچی ہے کہ' ذرائع پیداوار پر پوری سوسائٹی کا قبضہ ہوجائے ،لکھتا ہے:

'' …… بیدامکان کہ اجتماعی پیداوار کی بدولت سوسائٹی کا ہرفر دالیبی زندگی بسر کرے کہ نہ صرف اس کی مادی ضروریات بخو بی پوری ہونے لگیس بلکہان کے لیے اس بات کی بھی ضانت ہو کہ ہر فرداینی ذہنی اورجسمانی صلاحیتوں کو پوری آ زادی کے ساتھ ترقی دے سکے، پہلی بارپیدا ہوا ہے۔ جب ذرائع پیداوار پرسوسائٹی کا قبضہ ہوجا تا ہے تو پھراجناس تبادلہ کی پیداوار بھی ختم ہو جاتی ہے اور اس کے ساتھ ہی پیداوار کا اس کے پیدا کرنے والوں پرغلبہ بھی ختم ہو جاتا ہے۔ پیداوار کی انار کی ختم ہو کراس کی جگہ پیداوار کی ہوش مندانہ نظیم شروع ہو جاتی ہے، انفرادی بقاء کے لیے کش مکش بھی ختم ہو جاتی ہے۔اس وقت انسان پہلی بار حقیقی معنوں میں بقیہ حیوانی دنیا سے ہمیشہ کے لیے الگ ہو جاتا ہے اورزندگی کے خالص حیوانی دور سے نجات یا کرایک حقیقی انسانی زندگی میں داخل ہو جاتا ہے۔زندگی کاوہ پوراماحول جواب تک اس کاا حاطہ کئے ہوئے تھااور جواب تک انسان پر حکومت کرتا تھا،اب انسان کے ماتحت ہوگا۔انسان پہلی مرتبہ فطرت کا باشعور آ قا بنے گا، کیونکہ وہ اپنی مجلسی تنظیم کا آقابن چکا ہوگا۔انسان کی اپنی مجلسی سرگرمیوں کے قوانین جواب تک خارجی فطرت کے قوانین کی طرح اس کے بالمقابل تھے اور اس پر حکومت کرتے تھے،اس وقت یور ہے شعور کے ساتھ استعال کیے جا کیں گے اورانسان کا ان پر قبضہ ہو چکا ہوگا۔انسان کی اپنی مجلسی تنظیم جس سے وہ اب تک اس حیثیت سے دوجارتھا گویا بیرایک جبری حالت ہے جوقدرت اور تاریخ کی طرف سے اس کے اوپر عائد کر دی گئی ہے،اب اس کااپنااختیاری معاملہ بن جائے گی۔وہ خارجی قوتیں جواب تک تاریخ یرغالب تھیں،انسان کےاپنے تصرف میں آ جائیں گی ۔صرف اسی مرحلہ پر پہنچ کرانسان

ل مارکس انگلس سلکٹڈ ورکس، جلد دوم صفحہ اسم۔ ۱۴۰۔

اپنے پورے شعور کے ساتھ اپنی تاریخ آپ بنائیں گے۔ صرف اسی مرحلہ پر بینج کرانسان

کے حرکت میں لائے ہوئے مجلسی اسباب انسان کی اپنی مرضی کے مطابق، نتائج پیدا

کریں گے۔ انسان احتیاج کی دنیا سے نکل کر اختیار کی دنیا میں داخل ہوجائے گا۔' اللہ بیا استراکی فلسفہ کا تیسر اجزء ہے جو اسلام کی ساری حیثیت کوختم کر دیتا ہے۔ ہمار اعقیدہ ہے کہ اسلام زندگی کی شاہراہ ہے۔ وہ انسان کوحقیقی کا میابی کی طرف لے جاتا ہے۔ گریہ نظریہ بتاتا ہے کہ زندگی کے سفر میں اسلام کی کوئی حیثیت نہیں، وہ انسان کو منزل تک نہیں پہنچا تا۔ جو چیز ہمیں اپنی منزل تک بہنچاتی ہے وہ دولت کی پیداوار کا ایک خاص نظام ہے جو تاریخی اسباب کے تحت وجود میں آتا ہے۔ دوسر کے نفظوں میں زندگی کی کا میابی کا راز کسی وی خداوندی میں ڈھونڈ نے کی ضرورت نہیں۔ جو ہے۔ دوسر کے نفظوں میں زندگی کی کا میابی کا راز کسی وجی خداوندی میں ڈھونڈ نے کی ضرورت نہیں۔ جو اسباب خود ہمارے ساجی حالات میں موجود ہیں اور مستقل طور پر اپنا کام کررہے ہیں۔ جو کامیاب زندگی ہم چاہتے ہیں وہ انہی حالات کے اندر سے ایک روز بر آمد ہوگی نہ کہ قانون پر عمل کرنے سے حاصل ہوگی۔

اوپرہم نے مارکسی فلسفہ کا جو تجزید کیا ہے، اس سے یہ بات بالکل واضح ہوجاتی ہے کہ مارکسزم اسلام کے بالمقابل اس کا ایک برعکس نظریہ ہے جس پرایمان لانے کے بعد اسلام کا کوئی سوال باقی نہیں رہتا۔ حقیقت یہ ہے کہ مارکسزم لی ایک مکمل غیر اسلامی نظریہ ہے جس کو اختیار کرنا ایمان و اسلام سے دستبردار ہونے کے ہم معنٰی ہے۔ چنانچے فریڈرش انگلس نے" تاریخی مادیت" کے نظریہ پر بحث کرتے ہوئے ۱۸۹۲ میں کہا تھا:

''اس عالم کے ارتقائی وجود میں آج کسی بادشاہ کسی خدا کے لیے طلق کوئی جگہ باقی نہیں ہے اور کسی ایسی ہستی اعلیٰ (supreme being) کا تصور کرنا جو اس عالم موجودات سے الگ تھلگ ہو، اپنے اندرایک عظیم اصطلاحی تضادر کھتا ہے'۔ کے

ل واضح ہوکہ مارکسزم سے ہماری مراد صرف وہ باتین نہیں ہیں جو مارکس نے خودا پنے ذہن سے خلیق کی تھیں۔ یہ حقیقت ہے کہ الیمی باتیں بہت کم ہیں بلکہ مارکسزم سے مرادوہ تمام افکار ونظریات ہیں جن کو مارکس نے اپنے پیشروؤں یا ہمعصروں سے لے کر مرتب کیا اور اس کوایک جامع سوشلسٹ فلسفہ بنادیا۔

ع کارل مارکس سلکور ورکس، جلددوم، صفحه ۲۳۲ (ماسکو ۱۹۴۷ء)

لینن نے لکھاہے:

'' مارکسزم، مادیت کا دوسرانام ہے اوراس لیے بیر فدہب کی ولیم ہی سخت دشمن ہے جیسی اٹھار ہویں صدی کی عام مادیت یا فیور باخ کی مادیت تھی۔اس میں کسی شک وشہہ کی گنجائش نہیں۔مگر مارکس اور انگلس کی'' جدلی مادیت' فیور باخ اور اٹھار ہویں صدی کے دوسرے مادہ پرستوں سے آگے جاتی ہے، یہ مادی فلسفہ کو تاریخ اور عمرانیات پر استعال کرتی ہے' کے

یعنی مارکس کا فلسفہ اور اس کی خدا بے زاری دوالگ الگ چیزیں نہیں ہیں کہ کوئی شخص خدا کے بارے میں ان اقوال کواس کا ایک نجی معاملہ قرار دے کراس فلسفے کوقبول کرے، بلکہ انکارِ خدا ہی پراس کے سارے فلسفہ کی بنیا دہے۔ یہ ایک وحدت کے دورخ ہیں۔ مارکس نے مادی طرز فکر کوساجی مسائل کا مطالعہ کرنے اور اس کا حل ڈھونڈ ھنے میں استعمال کیا ہے جس کے معنی یہ ہیں کہ اس دنیا کا نہ تو کوئی خدا ہی ہے اور نہ وہ ہماری رہنمائی کرتا ہے۔ مارکس الگ سے خدا کا انکار نہیں کرتا بلکہ اس نے جوفلسفہ مرتب کیا ہے، خود اس کے لازمی تقاضے کے طور پرخد ااور فد ہب بالکل بے معنی ہوجاتے ہیں۔

سوشلزم اوراسلام کے فرق کونہ بچھنے کی بڑی وجہ بیہ ہے کہ سوشلزم کو عام طور پرصرف ایک معاشی نظر بیہ مجھا جاتا ہے۔ اس تعبیر میں صدافت کا ایک جزء ہے۔ گرھی بھٹے بیا یک ناقص تعبیر ہے۔ سوشلزم زندگی کا ایک جامع تصور ہے۔ اسلام کے بارے میں زندگی کا ایک جامع تصور ہے۔ اسلام کے بارے میں جس طرح بیہ کہنا سیحے نہیں ہوسکتا کہ وہ زندگی بعد موت کا ایک نظریہ ہے اسی طرح سوشلزم کے بارے میں یہ کہنا سیحے نہیں ہوسکتا کہ وہ زندگی بعد موت کا ایک نظریہ ہے اسی طرح سوشلزم کے بارے میں یہ کہنا سے کہ وہ صرف ایک معاشی نظریہ ہے۔ زندگی کا معاشی یا سیاسی نظریہ بجائے خود کچھ میں یہ کہنا ہے۔ ہم کیا نہیں کرتا۔ وہ دراصل اس بنیا دی تصور کا عکس ہوتا ہے جو زندگی کے بارے میں طے کیا جاتا ہے۔ ہم کیا ہیں اور یہ کا معاشی بیا ہے۔ ہم کیا کی مناسبت سے زندگی کے سیاسی اور تدنی تھٹے بنائے جائیں گے۔ جو کچھ ہے وہ کیوں ہے؟ اس سوال کی مناسبت سے زندگی کے سیاسی اور تدنی نقشے بنائے جائیں گے۔ جو کچھ ہے وہ کیوں ہے؟ اس سوال

لے کینن آن رکیجن صفحہ ۲۱۔

کا جواب متعین کرنے کے بعد ہی ہم یہ طے کر سکتے ہیں کہ جو کچھ ہونا چاہئے وہ کیا ہے۔ اسلام ان
سوالات کا ایک جواب دیتا ہے جس کے لازمی نتیجہ کے طور پر زندگی بعد موت کا تصور پیدا ہوتا ہے۔ اسی
طرح سوشلزم ان سوالات کا جواب دیتا ہے جس کے لازمی نتیجہ کے طور پر اس کا معاشی تصور سامنے آتا
ہے۔ ایک اس کا فلسفہ ہے۔ دوسر ااس کا عملی نظام ، دونوں کو ایک دوسر سے سے الگ نہیں کیا جاسکتا۔
جو لوگ نہ ہبی نظریات کے ساتھ سوشلزم کے اصل فرق کو نہیں سبجھتے وہ عموماً اس غلط نہی میں پڑ
جاتے ہیں کہ فد جب کے ساتھ سوشلزم کا اختلاف شاید ان اقوال سے ظاہر ہوتا ہے جو مارکس اور اس
کی عمین کی طرف منسوب ہیں۔ مثلاً '' فد جب عوام کی افیون ہے۔ خدا اور بادشاہ دو بھوت ہیں'' یا پھر
اس اختلاف کا شوت وہ واقعات ہیں جو کمیونسٹ ملکوں میں پیش آئے نے یعنی مسجد وں اور گرجاوک کو کلب
گھر بنا دینا ، فد ہبی اوقاف کو ضبط کر لینا ، اہل فدا جب کوظم وستم کا نشانہ بنانا ، فد ہبی تعایم اور فد ہبی شعائر
کا خاتمہ کرنا ، وغیرہ وغیرہ وغیرہ و۔

اسی لیے بعض لوگوں کا خیال ہے کہ یہ اقوال اگر چہ بہت سخت ہیں اور مذہب کے خلاف جوکارروائیاں کی گئیں وہ بھی بڑی ظالمانہ ہیں، مگران کا تعلق سوشلسٹ فلسفہ سے نہیں ہے۔ جہاں تک اقوال کا معاملہ ہے، اس میں شک نہیں کہ ان میں خدااور تمام مذہبی تصورات پر سخت تنقید کی گئی ہے۔ مگر یہ تمام اقوال در اصل اس بگڑے ہوئے مذہبی نظام سے متعلق ہیں جو مارکس اور دوسرے اشتراکی مفکروں کے سامنے موجود تھا۔ یہ اقوال در اصل پاپائی نظام پر چسپاں ہوتے ہیں، نہ کہ صحیح مذہب پر۔ ان اقوال سے اگر قطع نظر کیا جائے تو اسلامی نقطہ نظر سے مارکسی فلسفہ میں کوئی خرابی نہیں ہے۔ اسی طرح اشتراکی ممالک میں مذہب والوں پر جومظالم کیے گئے ہیں ان کی بھی اتی زیادہ اہمیت نہیں ہے جتنی اشتراکی ممالک میں مذہب والوں پر جومظالم کیے گئے ہیں ان کی بھی اتی زیادہ اہمیت نہیں ہے جتنی سے بیٹی بظاہر نظر آتی ہے۔ ان واقعات کی ذمہ داری کچھتو اہلی مذاہب پر ہے جو مذہب کی صحیح تعلیمات سے بطاہر نظر آتی ہے۔ ان واقعات کی ان حکمرانوں پر ہے جو مذہب کی صحیح تعلیمات سے ساتھ جو پچھ پٹیں آیا ایک لحاظ سے وہ اس کے شخص شخاص نے اگر مشتعل ہوکر مذہب کی حکمرانوں پر جو جن کو کمیونسٹ نظام کا سر براہ کار بنایا گیا تھا۔ پھر بعض اشخاص نے اگر مشتعل ہوکر مذہب کے خلاف سے جن کو کمیونسٹ نظام کا سر براہ کار بنایا گیا تھا۔ پھر بعض اشخاص نے اگر مشتعل ہوکر مذہب کے خلاف

کچھ سخت اقد امات کیے تو اس سے اصل فلسفہ یا اس کے بانیوں کی غلطی کہاں ثابت ہوتی ہے۔ گر حقیقت یہ ہے کہ یہ محض فریب ہے۔ ایسا کہنے والے لوگ یا تو سوشلسٹ فلسفہ سے بے خبر ہیں یا جان بوجھ کر دوسروں کو فریب دینا چاہتے ہیں۔ جسیا کہ ہم نے اوپر بیان کیا ہے، مار کسزم ایک مکمل نظریہ ہے جو مذہبی تصورات کے بین بالمقابل کھڑا کیا گیا ہے۔ مذہب زندگی کے بنیادی سوالات کی ایک تشریح ہے۔ وہ زندگی کو حقیق کا میا بی تک پہنچانے کا ایک پروگرام ہے۔ اور وہ یہ ہے کہ اس کا کنات کا ایک خدا ہے، وہی سارے واقعات کا حقیق سب ہے۔ اس نے انسانوں کی رہنمائی کے لیے پچھاصول بھیج ہیں۔ یہی وہ اصول ہیں جو انسانی ارتقاء کی شاہراہ ہیں۔ جو ان اصولوں کو اپنی زندگی میں اختیار کرے گا وہ کا میابہ ہوگا۔

مارکسزم اس کے بالمقابل ان سوالات کی بالکل دوسری تشریح پیش کرتا ہے۔ وہ زندگی کی کامیابی کا ایک اورراز بتا تا ہے، وہ یہ کہ کا کنات کے تمام واقعات کا آخری سبب مادی قوانین میں ہے۔ وہ صرف مادی حالت ہیں جنہوں نے انسان کوموجودہ شکل وصورت میں کھڑا کیا ہے اور پھر وہ مادی حالات ہی ہیں جواس کوکامیابی کی منزل تک پہنچا کیں گے۔ یہاں کوئی خدانہیں ہے جس کی مرضی کو پالینا کامیابی ہو، نہ کوئی اصول ہیں جن کی پابندی کی جائے، بلکہ انسان کا اپنامادی ماحول ہی وہ توت ہے جوانسان کوسب کچھ بتا تا ہے اور وہ کی تمام تصورات کا خالق ہے جوا کی خاص منطق کے مطابق ، اس کو کامیابی کی منزل کی طرف لیے چلا جارہا ہے۔ وہ مادہ ہے جس نے انسان کوخلق کیا ہے، وہ مادہ ہے جو انسان کوزندہ رکھے ہوئے ہے، وہ مادہ ہے جو انسان کوزندہ رکھے ہوئے ہے، وہ مادہ ہے جو انسان کوزندگی کے تیج اصول دیتا ہے اور وہ مادہ ہی جو انسان کو اس کی آخری کامیابی تک پہنچادے گا۔ ایسے ایک نظر یہ کو مانے کے بعد خدا اور فد ہہ کا کیا انسان کو اس کی آخری کامیابی تک پہنچادے گا۔ ایسے ایک نظر یہ کو مانے کے بعد خدا اور فد ہہ کا کیا سوال باتی رہتا ہے؟

سوشلزم كاحل

اوپرہم نے بیددکھانے کی کوشش کی ہے کہ سوشلزم کا فلسفہ کس طرح اسلام کے فلسفہ سے متصادم ہے۔ خدا کے بغیرانسانی وجود اور اس کی زندگی کی تشریح کرنے کا بینظر بیہ بڑے دعوو وں کے ساتھ پیش کیا گیا تھا۔ مگر حقیقت بیہ ہے کہ وہ اتنا بود ااور لغوتھا اور اس کے اندر استے تضادات تھے کہ فوراً ہی اس کا تارو بود بھر گیا۔ جب اس کوعملی زندگی میں لایا گیا تو قدم قدم پر اس کی غلطیاں نمایاں ہونے لگیں۔ لوگوں نے دیکھا کہ اس کے اصولوں کو حقیقی صور تھال پر منظبی کرناممکن نہیں ہے۔ چنا نچہاس کے متن کی شرحیں کہ جانے گیس اور تاویلات کا لامتنا ہی سلسلہ شروع ہوگیا۔ مار کسزم کی تشریح و توضیح جو انگلس کے وقت سے شروع ہوئی تھی ، اب تک اس کا سلسلہ جاری ہے۔ مگر اس سلسلہ میں جو پچھ کھا گیا ہے اس کونشریح و تو جائے کوسٹ مارٹم کہنا زیادہ تھے جو گا کیونکہ اس نے اصل سوشلسٹ فلسفہ کا حلیہ ہی کونٹری کے وتو جیہے ۔ اور اس کو بدلتے بیلے کھی کا بچھ بنا ڈالا ہے۔

اب تک دنیا میں فدہب ہی ایک ایسا نظریہ تھا جوزندگی کے بارے میں ایک جامع تصور دیتا تھا، جو تمام واقعات اور موجودات کی تشریح کرتا تھا۔ مار کسزم تاریخ کی پہلی کوشش ہے جب کہ انسان نے فدہب کے تصور کورد کرئے ٹی بنیادوں پر زندگی کی تشریح کی اور اس کے بالمقابل ایک جامع فلسفہ مرتب کیا۔ اس سے پہلے بھی انسان فدہب کے پیش کیے ہوئے تصور سے انجواف کرتا تھا۔ مگریہ انجواف مرتب کیا۔ اس سے پہلے بھی انسان فدہب کے پیش کیے ہوئے تصور سے انجواف کرتا تھا۔ مگریہ انریخ کی صرف ضداور ہے دھری کی بنیاد پر ہوتا تھا جس کے پیچھے دلیل کی کوئی قوت نہیں تھی۔ مار کسزم تاریخ کی کہا کوشش ہے جب کہ انسان نے فلسفہ واستدلال کی بنیاد پر اپنے خدا سے انجواف کیا ہے۔ مگریہ نظریہ خواہ اصل مارکسی شکل میں ہویا مارکس کے بعد اس کے تبعین کی تعبیرات کی شکل میں، ہر حالت میں اتنا لغو ہے کہ بھی بھی وہ انسانی ذبن کو مطمئن نہیں کرسکتا۔ چنا نچہ سلمانوں نے بھی (چند سر پھروں کوچھوڈر) اس نظریہ کو بھی اس حیثیت سے تسلیم نہیں کیا کہ وہ انسانی زندگی کی صبحے اور بہتر تشریح کرتا ہے۔ ان کا اس نظریہ کو بھی اس حیثیت سے تسلیم نہیں کیا کہ وہ انسانی زندگی کی صبحے اور بہتر تشریح کرتا ہے۔ ان کا اسلامی شعوراس اعتبار سے سوشلزم کو قبول کرنے میں ہمیشہ بہت بڑا مانع رہا ہے۔ مگر اس نظریہ کے لازی

تقاضے کے طور پر مارکس نے مسائلِ زندگی کے حل کے لیے جس تجویز کا حوالہ دیا تھا وہ بہت تیزی سے ساری دنیا میں پھیل رہا ہے۔اس حل کے پیچھے استدلال کی قوت اگر چہوہی مادی فلسفہ تھا جوا و پر بیان کیا گیا اور حقیقت بیہ ہے کہ اس مادی فلسفہ سے الگ کر دینے کے بعد اس کے حل کے کوئی معنیٰ نہیں رہتے۔
گیا اور حقیقت بیہ ہے کہ اوگوں نے دلیل کو تسلیم نہیں کیا کیونکہ وہ غلط تھی مگر اس غلط دلیل سے جونتیجہ برآ مد ہوتا تھا اس نتیجہ کو قبول کر لیا۔

مارکس کاحل بہت تیزی سے دنیا میں پھیل رہا ہے۔ اس کی وجہ یہ بیں ہے کہ اس حل کے پیچھے جو فلسفہ ہے اس نے لوگوں کو یقین دلا دیا ہے کہ اس کا تجویز کیا ہواحل ہی انسانیت کے مسائل کو درست کرسکتا ہے، صورت حال اس کے برعکس ہے۔ واقعہ یہ ہے کہ اس وقت دنیا کی مثال ایک ایسے مریض کی ہے جواپی تکلیف دہ علالت سے اس قدر گھبراا ٹھا ہو کہ جو شخص بھی اسے ایک دوا بتا دے وہ اس کا تجربہ کرنے کے لیے تیار ہوجا تا ہے۔ سوشلزم کی مقبولیت کا راز اس کے فلسفہ میں نہیں ہے، بلکہ دکھی انسانیت کی اپنی بے قراری اس کا سب ہے۔ یہی وہ شگاف ہے جس کے راستہ سے یہ کمل الحادی فلسفہ انسانی آبادی میں نفوذ کر رہا ہے۔ بڑے بڑے کہونسٹ تک اس سے اس حیثیت سے متاثر ہوئے ہیں، نہ کہ اس کے مادی فلسفہ پر ایمان لا کر اس کی طرف بڑھے ہیں۔ برٹر ینڈ رسل کے متاثر ہوئے ہیں، نہ کہ اس کے مادی فلسفہ پر ایمان لا کر اس کی طرف بڑھے ہیں۔ برٹر ینڈ رسل کے الفاظ میں'' سوشلزم اور انارکزم کی اشاعت کا راز موجودہ انسانی دکھوں میں اس گہر نے تعلق کی پیدائش ہے جس نے بدست و یا مفکروں کی امبیدوں کو سیاسی تحریکوں کا محرک بنایا۔ یہی سوشلزم اور انارکزم کی امبیدوں کو سیاسی تحریکوں کا محرک بنایا۔ یہی سوشلزم اور انارکزم کی امبیدوں کو سیاسی تحریکوں کا محرک بنایا۔ یہی سوشلزم اور انارکزم کی امبیدوں کو سیاسی تحریکوں کا محرک بنایا۔ یہی سوشلزم اور انارکزم کی امبیدوں کو سیاسی تحریکوں کا محرک بنایا۔ یہی سوشلزم اور انارکزم کی امبیدوں کو سیاسی تحریک کی انہیت کا راز ہے'' یا

امریکہ کامشہور کمیونسٹ ادیب ہوورڈ فاسٹ (Howard Fast) مجھائی صدی سے کمیونسٹ پارٹی کی صفول میں عالمی شخصیت کا مالک سمجھا جاتا تھا۔ ۱۹۵۲ء کے آخر میں اس نے کمیونسٹ پارٹی کی رکنیت سے استعفاد ہے دیا ہے۔ اس سلسلہ میں اپنے اقدام کی وضاحت کرتے ہوئے وہ ایک مضمون میں لکھتا ہے:

لے ماہنامہ کریک (دہلی) جون ۱۹۵۷ء

"میں مارکسی اپنے شخصی فکری ڈھانچے ہی میں بنا، اور میراخیال ہے کہ یہی حال بہت سے دوسر بے لوگوں کا بھی ہے۔ مجھے (مستعفی ہونے کے بعد) ندہبی شخص کا نام دیا گیا ہے اگر چہ میں وسیع ترمفہوم میں اس سے انکارنہیں کرتا الیکن میر بے مذہب کا مرکز آ دمی تھا، کوئی ماورائی قوت نہیں۔ اگر نیکی اور آ دمی کی پرشکوہ تقدیر میں گہرا اور نا قابلِ تزلزل ایمان مذہب ہے تو مجھے مذہبی ہونے کا اعتراف کرنا چاہئے۔

میں نے کمیونسٹ پارٹی میں نثرکت دواسباب سے کی۔ مجھے یقین تھا کہ کمیونسٹ پارٹی صحیح انسانی اخوت کی ابتداء ہے اور صدق دل سے سوشلزم امن اور جمہوریت کے لیے کام کررہی ہے۔ دوم، مجھے یقین تھا کہ کمیونسٹ پارٹی ہی فاشزم کی موثر مزاحمت کررہی ہے۔ اس سلسلہ میں لاکھول نیک دل اشخاص کی طرح مجھے یقین تھا کہ سوویت یونین کے دوست جو تصویر پیش کرتے ہیں ان میں سوویت یونین کے متعلق سچائی ہی بیان کی جاتی ہے' یا

سوشلزم نے اپنے فلسفہ کے تحت زندگی کا جومل پیش کیا ہے وہ یہ ہے کہ انسان جدو جہد کرکے ایپ معاشی حالات کو بدل ڈالے۔ جب انسان صرف ایک مادی مخلوق ہے تو اس کی حرکت اور تبدیلی کے قوانین بھی مادی ہونے چاہئیں ۔ لوہ کو پرزے کی شکل دینے کے لیے اس کے او پر ایک مخصوص مادی عمل کیا جاتا ہے جس کے نتیجہ میں وہ ڈھلائے پرزہ کی شکل اختیار کر لیتا ہے۔ اسی طرح انسان بھی ایک مادی مخلوق ہے اور اس کود کھا ور مصیبت سے نکال کر بہتر انجام کی طرف لے جانے اور اس کو محاور سے باک کردینے کا کام بھی کسی مادی عمل ہی کے ذریعہ انجام پیداوار جو پاسکتا ہے۔ یہ مادی عمل مرکس کے نزدیک معاشی پیداوار میں تبدیلی کا عمل ہے۔ وہ نظام پیداوار جو معلوم مدت سے انفرادی ملکیت پر بہنی چلا آر ہا ہے اس کو بدل کراجتماعی ملکیت کی شکل دے دینا یہی وہ عمل ہے جوانسان کو بدل دے دینا یہی وہ عمل ہے جوانسان کو بدل دے گا۔ اس کو بدتر حالت سے بہتر حالت کی طرف لے جائے گا۔

ے ماہنامہ کریک (دہلی) جون ۱۹۵۷ء

سیاجتا عی ملکیت کاحل جس کو مارکس نے ایک فلسفہ کی شکل دے دی ہے، دراصل پورپ میں صنعتی انقلاب سے پیش آنے والے حالات کالازی نتیجہ تھا۔ جب ظلم کی ایک حالت سامنے ہوتو اس وقت قدرتی طور پرلوگوں کی نفسیات یہ ہوجاتی ہے کہ وہ اس مخصوص حالت ہی کوظلم کا اصل سبب ہمجھنے گئتے ہیں۔ان کا خیال سیہ ہوجاتا ہے کہ اگر اس مخصوص حالت کوئتم کر کے اس کے برعکس حالت قائم کر دی جائے تو ظلم کا بھی خاتمہ ہوجائے گا، چنا نچہ انیسویں صدی کی ابتدا میں جب بے قید کا روبار اور تجارت میں اندھادھندمقا بلے کی وجہ سے بہت ہی خرابیاں رونما ہوئیں تو اس کے ردعمل کے طور پر توگوں نے سیمجھ لیا کہ ہر مابیا ور دوسر نے ذرائع بیدا وار پر انفرادی قبضہ ہی ان تمام خرابیوں کا اصل سبب لوگوں نے سیمجھ لیا کہ ہر مابیا ور دوسر نے ذرائع بیدا وار پر انفرادی قبضہ ہی ان تمام خرابیوں کا اصل سبب ہے۔ چنا نچہ عام طور پر بیر بر جان پیدا ہونے لگا کہ انفرادی ملکتیوں کوختم کر کے اجتماعی ملکیت کا نظام اور منظم طریقہ پر بیش کر دیا۔ مارکس کا یہی وہ کارنامہ ہے جس کی بنا پرسوشلزم کواس کی طرف منسوب کیا جاتا ہے اور سوشلزم کے سائع نفک تصور کا دوسرانا م'' مارکسزم'' پڑ گیا ہے۔

یورپ ہیں جس وقت پی تصور اجراتو صورت حال پیھی کہ ایک طرف موجود الوقت صنعتی نظام تھا جولوٹ کھسوٹ کی انتہائی بھیا نک شکل اختیار کر گیا تھا۔ بینظام چونکہ انفرادی ملکیت کے تصور پر ہنی تھا اوراس کے وکیل انفرادی ملکیت ہی ہے حوالہ سے اپنے برسر حق ہونے پر استدلال کررہے تھے، اس لیے قدرتی طور پر اس کی بید حیثیت ہوگئی۔ گویا بہی وہ نظام ہے جو انفرادی ملکیت کے تصور کے تحت پیدا ہوتا ہے جس طرح ہم دیکھتے ہیں کہ موجودہ مسلمان خواہ وہ اسلامی تصورات کے عین برعکس کیوں نہ ہواں، مگر اسلام کے نام لیوا ہونے کی وجہ سے بہی اسلام کے حقیقی نمائند سے مجھے جاتے ہیں اور انہی کی نزرگیوں کود کھے کردنیا خود اسلام کے بارے میں رائے قائم کرتی ہے۔ٹھیک اسی طرح یورپ کا بہتی رہا سے میں رائے قائم کرتی ہے۔ٹھیک اسی طرح یورپ کا بہتی ملی نظام کی شکل اختیار نہیں کی تھی، جو صرف ایک تمنا کے طور پر انفرادی ملکیت کے نظر یہ کا نمائندہ قرار پاگیا۔ دوسری طرف اجتماعی ملکیت کا تصور تھا جس نے ابھی تک کہیں عملی نظام کی شکل اختیار نہیں کی تھی، جو صرف ایک تمنا کے طور پر انور احتماعی ملکیت کے دلول میں انجر رہا تھا۔ اس طرح یہ بحث جو در اصل ایک بگڑے ہوئے معاثی نظام اور اجتماعی

ملکیت کے خیالی تصور کے درمیان تھی، نہایت آسانی سے انفرادی ملکیت کے نظام اوراجہائی ملکیت کے نظام کی بحث بن گئی۔" انفرادی ملکیت کا نظام کیسا ہوتا ہے؟" اس کو بیجھنے کے لئے لوگ وقت کے معاشی نظام کو دیکھتے تھے اور" اجتماعی ملکیت کا نظام کیسا ہوگا؟" اس کو بیجھنے کے لیے اس کے علمبر دار مفکرین کے وہ دعوے تھے جووہ اپنے خیالی نظام کی جمایت میں نشر کررہے تھے۔ انفرادی ملکیت کے تصور کی نمائندگی کے لیے ایک بگڑا ہوا معاشی نظام تھا جوا پی ساری خرابیوں کے ساتھ سامنے موجود تھا اوراجہاعی ملکیت کے قصور کی نمائندگی کے لیے ایک بگڑا ہوا معاشی نظام تھا جوا پی ساری خرابیوں کے ساتھ سامنے موجود تھا پورے زور وشور کے ساتھ بیش کررہے تھے۔ ان حالات میں قدرتی طور پر ایک ایسی فضابی گئی کہ اب جوشخص انفرادی ملکیت کا نام لے وہ گویا انیسویں صدی کے سرمایہ دارانہ نظام کا حامی ہے اور جوشخص اجتماعی ملکیت کی باتیں کرے وہ گویا اس نظام کو لا نا چاہتا ہے جوشخ ترین معاثی نظام ہوگا، جو وقت کی اجتماعی ملکیت کی جارہ وحشیانہ رجعت پسندی قرار پائی اوراجہاعی ملکیت کا خمایت وحشیانہ رجعت پسندی قرار پائی اوراجہاعی ملکیت کی جمایت وحشیانہ رجعت پسندی قرار پائی اوراجہاعی ملکیت کی خمایت وحشیانہ رجعت پسندی قرار پائی اوراجہاعی ملکیت کا خمایوں کوروشن خیال اورانسانی بہتری کا علمبر دارقر اردیا گیا۔

یے صورت حال اہل مذاہب کے لیے بڑی سخت ثابت ہوئی۔ یہ واقعہ ہے کہ مذہب اپنے چند خاص شرائط کے ساتھ ہمیشہ سے انفرادی ملکیت کا حامی رہا ہے۔ تمام مذاہب کے نزدیک سی شخص کی ملکیت ۔ اگروہ جائز ملکیت ہے ۔ قطعی طور پرمحترم ہے اور اس کوسلب نہیں کیا جاسکتا۔ مذاہب کی اس تعلیم کی بنا پر مارکس کو مذہب کے خلاف سخت محاذ بنا نا پڑا۔ وہ اپنے حامیوں کو جس ملکیتی نظام کا شختہ اللئے کے لیے تیار کرنا چاہتا تھا اس کی پشت پر سب سے بڑی نظریا تی جمایت یہی مذہب کی تعلیمات تھیں۔ اس لیے اس نے کہا کہ مذہب کی حقیقت اس کے سوا اور پھی نہیں ہے کہ وہ ملکیتی طبقہ کا ڈھونگ ہے۔ ہے جس کو اس نے اپنی ملکیتوں کے خفظ کے لیے گھڑ لیا ہے۔

اہل مٰداہب کی سوشلزم سے مرعوبیت

یہ حالات اس وقت پیش آئے جب کہ ابھی جلد ہی پورپ میں سائنس اور مذہب کے تصادم میں مذہب کوشکست ہوئی تھی اور اقتدار کا مرکز کلیسا کے ہاتھ سے نکل کر مادیت کے علمبر داروں کے ہاتھ میں چلا گیا تھا۔کلیسا کے اوہام وخرا فات ،جن کفلطی سے مذہب کا نام دے دیا گیا تھا اور جن کے تحفظ کے لیےطویل مدت تک جنگیں کی گئی تھیں ، وہ سائنس کے جدید انکشافات کی روشنی میں بے بنیاد ثابت ہو چکے تھے۔ان حالات کا ایک نتیجہ بیہ ہوا کہ سوسائٹی کے اوپر سے مذہب کا وہ اقتد ارختم ہو گیا جو مدت دراز سے چلا آ رہاتھا۔ دوسرااس سے بڑا نقصان بیرہوا کہ اہل مذاہب مستقل طور پر ذہنی شکست خوردگی میں مبتلا ہوگئے۔ان کےاندراحساس کمتری پیدا ہوگیا۔وہ سمجھنے لگے کہ قق ہماری جانب نہیں بلکہ سائنس کی جانب ہے۔وہ اپنی ہربات کو مشتبہ اور نام نہا دسائنس کے علمبر داروں کی طرف سے پیش کی ہوئی ہر بات کو طعی سمجھنے لگے۔مگراس کے باوجودان میں سے بہت سےلوگوں کے لیے بیمکن نہ ہوسکا کہ مذہب کو بالکل اپنے ذہن سے کھرچ کرنکال دیتے۔وہ سائنس کی فتوحات سے مرعوب تھے مگراسی کے ساتھ مذہب کی تصویر کوبھی سینہ سے لگائے رکھنا جائتے تھے مگر سوال پیتھا کہ ان دومتضا دشم کے رجحانات کے درمیان مطابقت کی شکل کیا ہو۔سائنس ہرگز اس کے لیے تیار نہیں ہوسکتی تھی کہا پنے مزعومات کو مذہب کے اصولوں کا یا بند رکھنے کی کوشش کرے۔غالب اینے مغلوب کے حق میں مجھی روا دارنہیں ہوتا۔ بیکام مذہب کوکرنا تھا، نہ کہ سائنس کو۔ چنانچہان اہل مٰدا ہب نے اس وقت مٰد ہب کی بہترین خدمت ہے بھجی کہ مذہب کوتراش خراش کرجدید نظریات کے عین مطابق ثابت کر دکھا کیں۔ ا پنی مخصوص ذہنیت کے ساتھ وہ یہی کام کر سکتے تھے اور یہی انہوں نے کرنا شروع کر دیا۔

یے قصہ صرف ان غلط روایات ونظریات کے ساتھ پیش نہیں آیا جن کو مذہب والوں نے خود سے گھڑ کر مذہب کی طرف منسوب کر دیا تھا اور اب نئی دریا فتوں نے جن کی غلطی بالکل واضح کر دی تھی ، بلکہ مذہب کی اصل تعلیمات بھی اس کی زدمیں آگئیں جن کے خلاف سائنس کے پاس کوئی حقیقی دلیل نہیں تھی بلکہ اس نے ضد اور رد عمل کے جوش میں ان سے انکار کر دیا تھا۔ اسی سلسلہ کی ایک مثال بیہ سوشلسٹ نظریہ بھی ہے جو سائنس اور صنعت کی ترقی کے ساتھ یورپ میں بھیلا اور بالآخر ساری دنیا میں جھاگیا۔

اس صورت حال کاسب سے پہلا اور براہ راست اثر مسیحی مذہب پر ہوا۔ چنانچے عیسائیوں میں

بہت سے لوگ اٹھے جنہوں نے کہنا شروع کیا کہ'' سوشلزم ہی خدا کو پہند ہے'اور'' سچی عیسائیت مشترک ملکیت کا دوسرانام ہے۔''اس زمانہ میں'' عیسائی اشتراکیت'' (christian socialism) کی ایک مخصوص اصطلاح وضع ہوئی جس کا مطلب تھا'' سوشلزم کی حامی عیسائیت''۔ جرمن ادب میں اس'' عیسائی اشتراکیت'' کی مخصوص مثال پروٹسٹنٹ یا دری ٹاٹ (Todt) کی کتاب ہے جو اس'' عیسائی اشتراکیت' کی مخصوص مثال پروٹسٹنٹ یا دری ٹاٹ (Todt) کی کتاب ہے جو کے ۱۸۵۱ء میں شائع ہوئی تھی ۔اس کتاب میں مصنف نے انجیل کے پینکڑ وں ایسے اقتباسات پیش کیے ہیں جن کا مقصد عیسائیت کے بنیادی خیالات کو اشتراکی اصول کے مطابق ثابت کرنا ہے۔ ٹاٹ اپنی کتاب ان الفاظ سے شروع کرتا ہے:

'' جوشخص ساجی مسائل کو سمجھنا اور حل کرنا چاہتا ہے، اسے چاہیے کہ اپنے ایک ہاتھ کی طرف اقتصادیات و معاشیات کی کتاب، دوسرے ہاتھ کی جانب اشترا کیت کاعلمی ادب اور سامنے عہدنا مہ جدید^ل کھول کرر کھلے''۔

فرانس اور انگلتان میں خاص طور پرعیسائی اشتراکیت کے بہت سے بڑے بڑے حامی پیدا ہوئے۔فرانس کامشہور اشتراکی مفکرسین سائمن (Sc. Simon) اپنی تصنیفات میں بار بارعیسائی تعلیم کے حوالے دیتا ہے۔ وہ سوشلزم کو جدید عیسائیت کی تحمیل تصور کرتا تھا۔انگلتان کے سرکاری گرجا کا پاوری مورلیس (Friedric De Nison Mourice) جوآخری عمر میں کیمبرج میں فلسفۂ اخلاق کا پروفیسر ہوگیا تھا اور ۱۸۷۲ء میں جس کا انتقال ہوا ، وہ کہتا ہے کہ ''عیسائیت کو بلاخوف وخطر بیاعلان کر دینا چاہئے کہ اشتراکیت کے اقتصادی اصول عین انجیل کے اصول ہیں۔انسانی جماعت ایک جسم کی مانند ہے جو بہت سے اعضاء سے ترتیب دیا گیا ہے ، وہ ایک ایساکل نہیں ہے جس کے اجزاء ایک دوسرے کی بربادی پر تلے ہوئے ہوں۔اس کے اعضاء ایک دوسرے کے تریف ہونے کے بجائے دوسرے کی بربادی پر تلے ہوئے ہوں۔اس کے اعضاء ایک دوسرے کے تریف ہونے کے بجائے ایک دوسرے سے مل کرکام کرنے والے ہونے چاہئیں''۔ چنانچہ مورلیس اورکنگسلے (Kingslay) مقلّدین اور دوسرے اس خیال کے لوگ اپنے آپ کو 'عیسائی اشتراکی'' (Christian Socialist و کار کورائی کے لوگ اپنے آپ کو 'عیسائی اشتراکی'' (Christian Socialist و کار کورائیسلے کورائی کورائیسلے (Christian Socialist کورائی کورائیسلے کیسائی اشتراکی' کورائیسلے کورائیسلے کورائیسلے کی کورائیسلے کورائیسلے کورائیسلے کورائیسلے کورائیسلے کورائیسلے کی کیسرائی کیسلے کورائیسلے کیسرائیسلے کورائیسلے کورائیسلے کورائیسلے کورائیسلے کیسرائیسلے کورائیسلے کورائیسلے کورائیسلے کورائیسلے کورائیسلے کیسرائی کورائیسلے کیسلے کورائیسلے کورائیسلے کورائیسلے کورائیسلے کورائیسلے کورائیسلے کورائیسلے کی کورائیسلے کورائیسلے

لے New Testament کینی بائبل کاوہ حصہ جس میں مسیحی تعلیمات کا ذکر ہے۔

کہتے تھے۔ان کا کہنا تھا کہ' عیسائیت اتحافیمل کو واحد جائز اصول مانتی ہے اور اسی لیے وہ بھی اشتراکیت سے قریب ہے۔ چونکہ ہم عیسائی ہیں اس لیے ہم کو اشتراکی ہونا چاہئے۔' اسی طرح انگلستان میں لارڈ بشپ وسٹ کاٹ (Lord Bishop Westkott) عیسائی اشتراکیت کا حامی تھا۔ اکتوبر ۱۸۹۰ء میں انگریزی سرکاری گرجا کی سالانہ کا نفرنس (Church Congress) میں تقریر کرتے ہوئے اس نے سوال کیا'' کیا ہمارے شہروں اور قصبوں کی حالت عین خدا کی مرضی کے مطابق پائی جاتی ہے؟ پھر خود ہی اس کا جو اب دیا کہ'' موجودہ تقسیم دولت کا معیار امیروں کے لیے بھی و بیا ہی خطرناک ہے جیسا کہوہ فریوں کے لیے بھی و بیا ہی خطرناک ہے جیسا کہوہ فریوں کے لیے بھی و بیا ہی حالت میں موسائی کا حدید اشتراکی نظام ہی ایسی حالت میں ہماری مدد کرسکتا ہے'' لندن میں سٹی ٹمپل کے پاوری کیمبل جدید اشتراکی نظام ہی ایسی حالت میں ہماری مدد کرسکتا ہے' لندن میں سٹی ٹمپل کے پاوری کیمبل کی طرف سے منعقد کیا گیا تھا، اینے خیال کا اظہار اس طرح کیا:

''میں ایک اشتراکی ہوں اس لیے کہ میں عیسائی ہوں۔خودانجیل کی منطق نے مجھے اس نتیجہ پر پہنچایا کہ جو بچھ عیسیٰ کا گرجا اپنے ابتدائی زمانہ میں چاہتا تھا گوہی آج اشتراکی پارٹی چاہتی ہے۔ وہ در حقیقت خدا کی سلطنت کو قائم کرنے کی جرأت کر رہی ہے۔ انیس سوبرس گذر گئے اور انجھی تک بینصب العین پورانہ ہوسکا۔لیکن اے اشتراکیو! تم نئے سرے سے اس قدیم حق کو حاصل کرنے کی تبلیغ کرواور دکھا دو کہ گرجا کی سی محج تعلیم کی عملی شکل تم میں موجود ہے۔''

جنوری ۱۹۰۸ء میں انگلتان کے مختلف گرجاؤں کی انجمنوں کے سوسے زائد پادریوں نے اشتراکیت کی حمایت میں ایک متفقہ اعلان شائع کیا تھا۔اس میں انہوں نے غلط فہمی سے بیخنے کے لیے

[۔] یہاں غالبًا تاریخ حواریین کے اس بیان کی طرف اشارہ ہے جوابتدائی عیسائی جماعت کی زندگی سے متعلق ہے۔اس سے معلوم ہوتا ہے کہ اس زمانے میں حضرت کے '' ابتدائی پیرواور حواریین ایک دوسرے سے وابستہ ہوکر زندگی گزارتے تھے۔ان کی تمام اشیاء باہم مشترک ہوتی تھیں اور وہ اپنی کمائی کو آپس میں بانٹ لیا کرتے تھے۔'' یے غالبًا اس قسم کی کوئی صورت حال تھی جیسی کہ اسلامی تاریخ میں بجرت کے بعد مدینہ کی ابتدائی زندگی میں ماتی ہے۔

صاف طور پریہ بھی تحریر کیا تھا کہ ان کی اشتراکیت کوئی الگ قتم کی اشتراکیت نہیں ہے، بلکہ'' وہی ہے جس کا تعلق تمام دنیا کے اشتراکیوں سے ہے اور اس میں پیدا وارِ دولت کے ذرائع کا مشترک ہونا شامل ہے۔ ہمارااشتراکیت کا تصور کچھ کم سنجیدہ یا کچھ کم درجہ کا نہیں ہے کیوں کہ اس میں عیسائیت کی روح نے جان ڈال دی ہے''۔ ل

بعینہ یہی کیفیت خود مسلمانوں کے در میان بھی پیش آئی۔ انہوں نے جب دیکھا کہ سوشلزم عہد جدید کا مذہب بن چکا ہے اور زندگی کے مسائل پر'' سائٹفک انداز'' میں سوچنے والے تمام لوگ اس کے حامی ہوتے جارہے ہیں تو ان کو اس احساس سے بہت شرمندگی لاحق ہوئی کہ ان کامحبوب اسلام ترقی کی دوڑ میں دنیاسے پیچےرہ جائے۔ وہ اسلام کے حق میں رجعت پہندی کو برداشت نہ کر سکے۔ ان کو گوارا نہ ہوا کہ اسلام ایک ایسے ملکیتی نظام کی جمایت کرنے والا ہوجس کا تعلق تاریک دور کے جاگیرداری ساج سے ہے۔ انہوں نے فوراً زمانہ کی آواز میں اپنی آواز ملا کر بیاعلان کر دیا کہ'' اسلام انفرادی ملکیت کا سخت مخالف ہے''۔ حضرت محمد سب سے بڑے سوشلسٹ تھ'' اور'' قرآن سرتا پا انشراکی تعلیمات سے بھراہوا ہے۔''

زندگی کے معاشی مسائل کوحل کرنے کا بیطریقہ سوفیصدی غلط نہیں ہے۔ یقیناً بعض حالات ایسے ہوتے ہیں کہ حکومت کسی معاشی اسکیم کواپنے نظام میں شروع کرنے پر مجبور ہوتی ہے۔ ان معنوں میں سوشلزم قدیم ترین ریاستی نظاموں میں بھی موجود تھا۔ مگر جدید سوشلزم جس کو مارکس اور اس کے متبعین پیش کرتے ہیں وہ اس سے بالکل مختلف ہے۔ مارکسی سوشلزم معاشیات کی تنظیم کے لیے اجتماعی ملکیت ہی کواصل قرار دیتی ہے اور انفرادی ملکیتوں کو مجبوراً صرف وہاں تسلیم کرتی ہے جہاں اس کے سوا کوئی چارہ نہ ہو۔ جب کہ پرانے نظام میں اصلاً انفرادی ملکیت ہوتی تھی اور اجتماعی ملکیت کوکسی خاص ضرورت کے وقت جزوی طور پراختیار کیا جاتا تھا۔

لے بیقضیلات پروفیسرکارل ڈیل (Karldiehl) کی کتاب'' سوشلزم کی بنیادی حقیقت اوراس کی اہم قسمیں' سے لی گئی ہیں ، جو کہاصل جرمن زبان سے براہ راست اردومیں ترجمہ کر کے ندوۃ المصنفین (دہلی) نے شائع کی ہے۔حوالہ صفحہ ۸۸۔۱۸۲۔

کسی نظام کو جب دوسرے کسی نظام کا مخالف قرار دیا جائے تو اس کے معنی بینہیں ہوتے کہ دونوں کے درمیان کوئی جزوی مشابہت بھی نہیں ہے۔ الیی مشابہت تو انتہائی متضاد چیزوں میں بھی ثابت کی جاسکتی ہے۔ دونظاموں کا مقابلہ ہمیشہ اس لحاظ سے کیا جاتا ہے کہ بنیا دی طور پر دونوں کا رخ کیا ہے اور زندگی کے بارے میں اصلاً دونوں کیا نقطہ نظر رکھتے ہیں۔ اس لحاظ سے جب ہم سوشلزم کے معاشی حل کود کھتے ہیں تو معلوم ہوتا ہے کہ جس طرح اس کا فلسفہ اسلام کے برعکس ایک فلسفہ ہے، ٹھیک معاشی حل کود کھتے ہیں تو معلوم ہوتا ہے کہ جس طرح اس کا فلسفہ اسلام کے برعکس ایک فلسفہ ہے۔ دونوں کو اسی طرح اس فلسفہ کے بطن سے نکلا ہوا معاشی حل بھی اسلام کے تصور سے بالکل مختلف ہے۔ دونوں کو ایک جگہ جمع نہیں کیا جا سکتا۔ اسلام اپنے معاشی نظام میں اجتماعی ملکیت کا پیوند لگانے سے قطعی طور پر انکار کرتا ہے۔ یہاں ہم ان اصولی اسباب کو بتا کیں گے جن کی بنا پر اسلام کے اندر اشتر اکیت کے حل کو اختیا نہیں کیا جا سکتا۔

اجتماعی ملکیت کے غیراسلامی ہونے کے اسبا<u>ب</u>

ا۔ زندگی کے تمام معاملات میں اسلام کا اصول یہ ہے کہ وہ معاملہ کی فطری حالت کو اصلاً برقر ارر کھر توانین کے ذریعہ ان راستوں کو بند کر دیتا ہے جہاں سے خرابیاں ظہور کرتی ہیں۔ معیشت کی تنظیم کے لیے انفرادی ملکیت کا اصول ہی فطری اصول ہے، اس کے دونہایت قریبے ہیں۔ پہلا یہ کہ آ دمی کے اندر فطری طور پر بیخواہش موجود ہے کہ جو کچھوہ حاصل کرے وہ اس کی ذاتی ملکیت ہو۔ یہی وجہ ہے کہ آ دمی جتنی دلچپی کے ساتھ اپنے لیے کام کرتا ہے دوسرے کے لیے نہیں کرسکتا۔ اس حقیقت کو ملی طور پر تمام کمیونسٹ ملکوں میں ہمیشہ سے تسلیم کیا جاتا رہا ہے۔ اور اب تو نظری طور پر بھی کمیونسٹ حضرات اس کو تسلیم کرنے گے ہیں۔ دوسری چیز بید کہ تاریخ کے تمام معلوم زمانوں میں انفرادی ملکیت کے تن معلوم زمانوں میں شہادت دیتی ہے، نہ کہنا منہادا جناعی ملکیت کے تن میں ۔ ناریخ کے اسی خلاء کو پر کرنے کے لیے میں شہادت دیتی ہے، نہ کہنا منہادا جناعی ملکیت کے تن میں بیمفروضہ قائم کیا ہے کہ وہ اشتراکی سوشلزم کے علمبرداروں نے ابتدائی انسانی ساتے کے بارے میں بیمفروضہ قائم کیا ہے کہ وہ اشتراکی سات تھا۔ یعنی اس میں تمام چیزیں جتی کہورت بھی ، مشترک طور پر سب کے قبضہ میں ہوا کرتی تھی۔ سات تھا۔ یعنی اس میں تمام چیزیں ، حتی کورت بھی ، مشترک طور پر سب کے قبضہ میں ہوا کرتی تھی۔ سات تھا۔ یعنی اس میں تمام چیزیں ، حتی کورت بھی ، مشترک طور پر سب کے قبضہ میں ہوا کرتی تھی۔ سات تھا۔ یعنی اس میں تمام چیزیں ، حتی کے دور سب کے قبضہ میں ہوا کرتی تھی۔ سات تھا۔ یعنی اس میں تمام چیزیں ، حتی کے دور سب کے قبضہ میں ہوا کرتی تھی۔

گریچض ایک مفروضہ ہے جس کے لیے قیاس و گمان کے سواکوئی دلیل نہیں دی جاسکتی۔

اسلام ملیت کے اسی فطری طریقہ کو اصولاً تسلیم کرتا ہے اور قوانین کے ذریعہ اس کا تحفظ کرتا ہے۔ آدمی جائز طور پر جو پچھ کما تا ہے اسلام کی نگاہ میں وہ اس کی ملک ہے اور اس کے مرنے کے بعد اس کے وار توں کی ملک ہے۔ اور نہ اسلامی اس کے وار توں کی ملک ہے۔ کہ وہ دوسرے کا اثاثہ چیین لے اور نہ اسلامی ریاست کو بہت ہے کہ وہ کسی کی ملکیت کو بہت کی ملکیت میں صرف اس وقت ریاست کو بہت ہے کہ وہ کسی کی ملکیت میں صرف اس وقت مداخلت کرسکتی ہے جب کہ متعلقہ شخص نے احکام الہی میں سے کسی تھم کی خلاف ورزی کرکے اسے ماصل کیا ہویا وہ ان را ہوں میں اس کو استعال کر رہا ہوجن را ہوں میں استعال کرنے سے خدا نے منع فرمایا ہے۔ خدا کے رسول حضرت مجمد علی استعال کر رہا ہوجن را ہوں میں استعال کرنے سے خدا نے منع فرمایا ہے۔ خدا کے رسول حضرت مجمد علی اس کو استعال کرنے ہوئے۔

کل الـمسـلم على المسلم حرام برمسلمان کے اوپر دوسرے مسلمان کی جان و مال اور دمه و ماله و عرضه (مسلم) عزت حرام ہے۔

دوسری جگهآپ نے فرد کے اوپراسلامی ریاست کے اختیارات کومندرجہ ذیل الفاظ میں بیان فرمایا ہے:

امرت ان اقاتل الناس حتى يشهدوا ان لا اله الاالله و يشهدوا بما جئت به فاذا فعلوا ذلك عصموا منى دمائهم و اموالهم الا بحقها (مسلم)

مجھے حکم دیا گیا ہے کہ جنگ کروں بہاں تک کہ لوگ شہادت دیں کہ اللہ کے سواکوئی نہیں اور جو کچھ میں لایا ہوں اس پرائیمان لائیں۔ جب وہ ایسا کرلیں تو ان کا جان و مال میری طرف سے محفوظ ہوگا إلّا بیہ کہ ان پر جان و مال کا کوئی حق دار ہوتا ہے۔

نبی ﷺ کے ان ارشادات سے صاف طور پر معلوم ہوتا ہے کہ کسی مسلم فرد یا مسلم ریاست کوجس طرح بیت نہیں ہے کہ وہ کسی کا مال اس کوجس طرح اس کو بیت بھی نہیں ہے کہ وہ کسی کا مال اس کی مرضی کے بغیر غصب کر لے۔ جس طرح آ دمی کی جان محترم ہے ٹھیک اسی طرح اس کا مال بھی محترم ہے اور اس کے خلاف کوئی اقدام صرف اس وقت کیا جا سکتا ہے جب کہ ان متعین استثنائی صور توں میں سے کوئی صورت بیدا ہوجائے جو اللہ اور اس کے رسول نے بیان فر مادی ہیں اور جس کو اوپر کے ارشاد

میں "الا بحقها" کے کرے سے واضح کیا گیاہے۔اس کے علاوہ کسی خودساختہ نظریہ کی بنایرانسان كى جان ومال مين تصرف نهيس كيا جاسكتا _ جب تك بيرثابت نه كيا جائے كه " الابحقها "كے استثناء ميں '' ذرائع پیداوار کی اجتماعی تنظیم'' بھی شامل ہے اس وقت تک اسلام میں اس کی گنجائش ثابت نہیں ہوتی۔ ۲۔ سوشلزم کا بنیادی فلسفہ اسلام سے جس طرح ٹکراتا ہے اسی طرح اس کے معاشی حل کے پیچیے جومنطق ہے اس کے لیے بھی اسلام میں کوئی گنجائش نہیں ہوسکتی۔انسانیت کے مسئلہ کومل کرنے کا سوال اصلاً بیسوال ہے کہانسان کوکس طرح بدلا جائے۔انسان کےاندر تبدیلی کااحساس پیدا کیے بغیر حالات کو بدلناممکن نہیں ہے۔ اگر انسان نہ بدلیں تو رشوت بند کرنے کا قانون بھی گبڑے ہوئے افسروں اور اہل کاروں کے ہاتھ میں پڑ کرمزیدرشوتیں وصول کرنے کا ذریعہ بن جاتا ہے، اور بڑے بڑے تر قیاتی منصوبوں کے لیےخرچ کی ہوئی رقمیں چندٹھیکیداروں اوراعلیٰ عہدیداروں کے گھ^{ے پہنچ}ے جاتی ہیں۔اسی لیے انسانی مسائل کی اصلاح کے لیے جوتحریکیں اٹھی ہیں وہ ہمیشہ اس سوال کو بنیادی اہمیت دیتی رہی ہیں کہانسان کی اصلاح کس طرح ہوسکتی ہے۔سوشلسٹ حل دراصل اسی سوال کا ایک جواب ہےجس کا مطلب بیہ ہے کہ مادی تبدیلی کا جو قانون ہے وہی انسان کی تبدیلی کا بھی قانون ہے۔ بعض لوگوں کا خیال ہے کہ سوشلزم'' اصلاح بذریعہ جبر'' کا طریقہ ہے اور اسلام'' اصلاح بذریعہ تربیت'' کا۔مگر بیچے نہیں ہے۔حقیقت بیہ ہے کہ دونوں ہی تربیت کے ذریعہ اصلاح تک پہنچنا جا ہتے ہیں۔فرق بیہہے کہاسلام شعوری تبدیلی کے ذریعہاصلاح کرنا جا ہتا ہےاور مارکسزم کا دعویٰ بیہہے کہ مادی تبدیلی کے ذریعہ انسان کی اصلاح ہوتی ہے۔ گویا اسلام اور مارکسزم میں فرق طریق کار کانہیں ہے بلکہ اصول اور بنیا د کا ہے۔اس فرق کو دوسر لےفظوں میں اس طرح بیان کیا جا سکتا ہے کہ اسلام کا کہنا ہے کہ'' انسان کو بدلنا جاہتے ہوتو اس کے ذہن کو بدل دؤ'۔اس کے برعکس مارکش کا کہنا ہے کہ '' انسان کو بدلنا چاہتے ہوتو اس کے مادی حالات کو بدل دو۔''وہ بنیادی فلسفہ جس کو مارکس نے اس سلسلہ میں مرتب کیا تھااس کواپنی اصل شکل میں دنیانے بہت کم قبول کیا ، گرمخصوص حالات کی بناء پراس کے اس تجویز کیے ہوئے یا زیادہ صحیح لفظوں میں ، دریافت کیے ہوئے حل نے بڑی کثرت سےلوگوں کو

متاثر کیا ہے۔اس وقت ساج جن دشوار یوں میں مبتلا ہےاس کےعلاج کے لیے تحدید ملکیت ،مشتر کہ تھیتی ،اقتصادیمنصوبہ بندی اور نیشنلائزیشن کی تدبیریں اسی طرزفکر کا نتیجہ ہیں۔انسان اب عام طور پر بیسو چنے لگے ہیں کہ لکیتی نظام میں تبدیلی اور پچھ معاشی کارروا ئیوں کے ذریعہ انسانیت کے مسائل حل ہو سکتے ہیں۔اسی سے معاشی نا ہمواری ختم ہوگی،اسی سے ساجی اونچے نیچ کا علاج ہوگا،اسی سے گڑے ہوئے اخلاق درست ہوں گے،اسی سے سیاسی استبدا د کا خاتمہ ہوگا،اسی سے بین الاقوامی امن قائم ہوگا۔غرض، انسانیت کے سارے دکھوں کا علاج اوراس کی کامیابی کی راہ صرف بیہ ہے کہ مادی زندگی یا دوسر لےفظوں میں اس کے معاشی شعبے میں کچھ تنبریلیاں کر دی جائیں۔ یہی وہ فلسفہ ہے جس سے متاثر ہوکر اسلام میں اجتماعی ملکیت کی گنجائش ثابت کرنے کی کوشش کی جارہی ہے،مگریہ طرز فکر بنیادی طور پراسلام سے نگرا تاہے۔اسلام نہ تو اس فلسفہ کوشلیم کرتا ہے اور نہ اس کی تعلیمات میں اس کی کوئی گنجائش ہے کہ انفرادی ملکیت کے فطری نظام کوالٹ کرنام نہادساجی ملکیت کا نظام انسانیت کے اوپرلادنے کی کوشش کی جائے۔اسلام کے نز دیک انسان کے بننے یا بگڑنے کی بنیادیہ ہے کہ وہ خدا سے ڈرتا ہے یا خدا سے نہیں ڈرتا۔ جب کہ سوشلزم کے نز دیک انسان کا بننا یا بگڑنا اس بات سے علق رکھتا ہے کہوہ کس قتم کےمعاشی قوانین کےاندرزندگی گذارر ہاہے۔حقیقت بیہہے کہ معاشیات کی تنظیم کے بارے میں اسلام کا نقطہ نظر سوشلزم کے نقطہ نظر سے اسی طرح ٹکرا تا ہے جس طرح خدا برستی اور مادہ پرستی ایک دوسرے کی ضد ہیں۔جس طرح'' جدلی مادیت'' زندگی کی صحیح تشریح نہیں ہے اسی طرح اجتماعی ملکیت کا نظریہ بھی اسلام سے کوئی تعلق نہیں رکھتا۔ان دونوں کی یکجائی ممکن نہیں۔

س۔ ہم جس دنیا میں رہ رہے ہیں وہ کوئی ایسی دنیا نہیں ہے جہاں ابھی ملکیتیں قائم نہیں ہوئی ہیں اور نہیں اس کام کی ابتداء کرنے کے لیے کوئی نقشہ بنانا ہے، بلکہ صورتِ حال یہ ہے کہ دنیا کا نظام صدیوں سے انفرادی ملکیت پر مبنی چلا آر ہاہے۔ہم کوئی دنیا نہیں بنانی ہے بلکہ بنی ہوئی دنیا میں تبدیلی کرنی ہے۔ایسی حالت میں اجتماعی ملکیت قائم کرنے کا سوال سب سے پہلے یہ سوال سامنے لا تا ہے کہ اس طرح کی کسی اسکیم کے لیے لوگوں کی قائم شدہ ملکیتوں کوان کی مرضی کے خلاف حاصل کیا جاسکتا

ہے یا نہیں؟ حقیقت ہے ہے کہ اجتماعی ملکیت کے اسلامی یا غیر اسلامی ہونے کا سوال مثبت سے زیادہ منفی نوعیت رکھتا ہے۔ ہم کو صرف بنہیں و بکھنا ہے کہ اسلامی شریعت میں اس کے موافق کوئی دفعہ پائی جاتی ہے یا نہیں، بلکہ اس سے زیادہ ضروری ہے دیکھنا ہے کہ اس اسکیم کو اگر کسی آبادی میں نافذ کیا جائے تو شریعت کے قائم کیے ہوئے حدود کے اندررہ کر اسے نافذ کیا جاسکتا ہے یا نہیں۔

اس حیثیت سے جب ہم اسلام کے قانونِ ملکیت کا مطالعہ کرتے ہیں تو معلوم ہوتا ہے کہ اسلام نے شخصی جائداد کے لیے جو تحفظات تسلیم کیے ہیں ان کوساقط کیے بغیر کسی آبادی میں اجتماعی ملکیت کی اسکیم کوجاری نہیں کیا جاسکتا۔اسلام نے کسبِ معاش کے لیے بچھ حدود وشرا نظمقرر کی ہیں، جو شخص ان حدود وشرا نط کا پابندر ہتے ہوئے دولت اور جائدا دحاصل کرتا ہے وہ گویا اسلامی قانون کی رو سے ایک جائز ملکیت کا مالک بناہے۔ پھرآ پکس بنایراس سے ملکیت کاحق ساقط کریں گے؟ اس عمل کے لیے قانونی بنیاد کیا ہے؟ وہ کون سی منطق ہے جس کے ذریعہ آپ کافعل حق بجانب قرار دیا جاسکتا ہے؟ چونکہ دنیا میں اب تک سارا کاروبار انفرادی ملکیت کے اصول پر چل رہا ہے اس لیے اجتماعی ملکیت کا نظام لانے کے لیے سابقہ انفرادی ملکیتوں کوسلب کرنا پڑے گا۔ اس عمل کے بغیر اجتماعی ملکیت کا نظام قائم نہیں کیا جاسکتا۔ بیہ نظام کلاً یا جزءاً جس درجہ میں بھی اختیار کیا جائے اسی کے بفذر ا فراد کی ملکیتوں کوغصب کرنا ضروری ہوگا۔ پھر کیا اسلام کے قانون میں ایسی کسی دفعہ کی نشان دہی گی جاسکتی ہے جومحض اجتماعی تنظیم کے لیےافراد کی ملکیتوں کوسلب کرنا جائز قرار دیتی ہو۔ حقیقت بیہ ہے کہ ا بیانہیں ہے۔ دولت حاصل کرنے کے طریقے کیا ہوں اور حاصل شدہ دولت کو کن را ہوں میں صرف کیا جائے؟ اس سلسلہ میں نہایت تفصیلی مدایات دے کر شریعت ایک طرف جائز طور پر حاصل کی ہوئی انفرادی ملکیتوں کی تصدیق کرتی ہے اور دوسری طرف یہ بھی متعین کر دیتی ہے کہ افراد کی ملکیتوں میں حکومت کس حد تک اور کن پہلوؤں سے دخل دینے کی مجاز ہے۔اسلام کی تعلیمات میں سے کوئی تعلیم اورصدرِاول کے نظائر میں کوئی نظیراس امر کی تائید میں پیش نہیں کی جاسکتی کہ افراد کوملکیت بنانے کی ممانعت ہو یا اس پر حد بندی قائم کی گئی ہو۔اور نہاس کا ثبوت دیا جاسکتا ہے کہلوگوں کی ملکیتیں محض

اس لیے چینی جاسکتی ہیں کہ ریاست کی طرف سے ان کا یکجائی انتظام کرنا ہے۔اس سلسلہ میں جتنی دلیا ہوں کے جائے زبردسی اپنا دلیلیں دی گئیں ہیں وہ سب نہایت کمزور ہیں اور ان سے شریعت کے اصل منشاء کے بجائے زبردسی اپنا منشاء برآ مدکرنے کی کوشش کی گئی ہے۔

۳۔ اسلام کے معاشی نظام کا پوراڈھانچہ انفرادی ملکیت کے اصول پر قائم ہے۔ یہ واقعہ ہے کہ اسلام کا معاشی نظام اپنی مخصوص نوعیت کے ساتھ انفرادی ملکیت کا نظام ہے۔ اس مجموعہ میں اجتماعی ملکیت کا اصول کلاً یا جزءاً جس درجہ میں بھی اختیار کیا جائے اس سے زبر دست تضاد پیدا ہوتے ہیں۔ غور سجعے! لوگوں کی ذاتی ملکیتوں کوچین کر انہیں اجتماعی ملکیت بنادیئے کے تصور کے پیچھے اصل منطق کیا ہے؟ سیدھی ہی بات ہے کہ اگر کوئی شخص زرعی فارم کا مالک ہے یا اس نے اپنی کوششوں سے کوئی کا رخانہ قائم کیا ہے یا کسی کے پاس مثین اور دوسرے آلاتِ پیداوار ہیں تو آخر کس بنا پر یہ چیزیں اس کا رخانہ قائم کیا ہے یا کسی کے پاس مثین اور دوسرے آلاتِ پیداوار ہیں تو آخر کس بنا پر یہ چیزیں اس کا رخانہ قائم کیا ہے یا کہ و کی خور ہے کے اگر کی بیداوار کو انفرادی ملکیت بنانے کا جو تصور ہے اس کے پیچھے نظریا تی بنیا دکیا ہے؟

حقیقت ہے ہے کہ اجھاعی ملکیت کا تصوراس نظریۂ محنت کی پیداوار ہے جو مارکس اور دوسر کے فلسفیوں نے وضع کیا تھا۔ انگریز ماہرا قضادیات ڈیوڈریکارڈو (David Recardo) کا خیال تھا کہ ''کسی تجارتی سامان کی قیمت اس مقدار محنت کے لحاظ سے متعین ہوتی ہے جواس کی تیاری میں صرف کی گئی ہو۔''ریکارڈو کے اس خیال کو لے کر مارکس نے مشہور نظریہ قائم کیا جس کو'' قدرِز انکہ'' کا نظریہ ہما ابق ، محنت ہی کے ذریعہ اشیاء میں قدرو قیمت پیدا ہوتی ہے۔ جا تا ہے۔ مارکس کے اس نظریہ کے مطابق ، محنت ہی کے ذریعہ اشیاء میں قدرو قیمت پیدا ہوتی ہے۔ اس لے کسی چیز سے حاصل شدہ قیمت کو بھی صرف محنت کا حصہ ہونا چا ہیے۔ دوسر لے نفظوں میں محنت ہی وہ چیز ہے جو آ دمی کے حق میں کسی چیز کی ملکیت کا استحقاق پیدا کرتی ہے۔ جہاں ذاتی محنت کے بغیر آ دمی کسی چیز کا مالک بن جائے وہ اس کا مالک نہیں بلکہ غاصب ہے جس کوچھین ہی لینا چا ہیے۔ اس کا مطلب سے ہے کہ سوشلزم صرف ذاتی محنت کی کمائی کو جائز شمختا ہے، اس کے نزدیک دولت اور جا نداد کے دریعہ حاصل کی ہوئی آ مدنی جائز آ مدنی نہیں ہے کیوں کہ وہ حقوقی مالکانہ کے طور پر حاصل کی جائی جو زیہ جو کہ دی جو کو کہ کو کا کر تاسی کے دریعہ حاصل کی ہوئی آ مدنی جائز آ مدنی نہیں ہے کیوں کہ وہ حقوقی مالکانہ کے طور پر حاصل کی جائی جو ایک کی جائی

ہے، نہ کہ محنت کے معاوضہ میں۔اس بنا پر سوشلزم کا خیال ہے کہ جو جا ئدادیں لیعنی وہ چیزیں جن پر دوسروں کی محنت سے کام لے کر دولت پیدا کی جاتی ہے،لوگوں کے قبضہ میں ہیں وہلوٹ کا مال ہیں۔ بیایسے ہتھیار ہیں جن کے ذریعہ کچھلوگ بے کاربیٹھ کر دوسروں کی محنت کی کمائی ہڑ یہ کرتے رہتے ہیں۔اس لیے جائدادوں کوافراد کے قبضہ سے نکال کر،افراد کے نمائندہ ادارہ'' اسٹیٹ' کے قبضہ میں دے دینا جاہئے تا کہ وہ پیداوارِ دولت کے نظام کو صحیح راستہ پر لگائے تا کہ استحصال کا نظام ختم کیا جا سکے۔ گویا سوشلسٹ فلسفہ کے مطابق ، جب کسی سے کوئی جائدادیا ذریعہ 'پیدائش کو چھینا جاتا ہے تو اس کے معنیٰ بیزہیں ہوتے کہ سی سے اس کی ملکیت چھین لی گئی ہے بلکہ اس کے معنیٰ صرف بیہ ہوتے ہیں کہ آ دمی سےوہ چیزچیمین لی گئی ہےجس کے ذریعہوہ دوسروں کی کمائی کونا جائز طور پر ہڑپ کرر ہاتھا۔ یہی وہ نظر بیہ ہے جس سے اجتماعی نظیم کے لیے افراد کی ملکتوں کو چھیننے کے ق میں دلیل حاصل ہوتی ہے۔لیکن اس منطق کوا گرقبول کیا جائے تو بیاسلام کے نظریۂ ملکیت سے براہِ راست ٹکرا تا ہے۔ ا۔ اس کے معنیٰ یہ ہیں کہ پھرکسی ایسی جائداد پرکسی کاشخصی قبضہ جائز نہیں ہے جس پروہ خود کام کرکے پیداوارحاصل نہ کرتا ہو، بلکہ دوسروں کی محنت استعمال کرئے نفع کما تا ہو۔اس طرح اسلام کا بورا قانونِ وراثت غلط ہوجا تاہے کیوں کہ وہ کسی محنت کے بغیر آ دمی کوجا ئداد کا ما لک قرار دیتا ہے۔ ۲۔ اس کے معنیٰ بیہ ہیں کہ زمین کولگان پا بٹائی بردیناغلط ہے کیوں کہاس صورت میں کسی ذاتی محنت کے بغیر آ دمی ایک کھیت کی پیداوار میں شریک ہوجا تا ہے۔

سے اس کے معنیٰ یہ ہیں کہ مکان ،سواری اور دوسری چیز وں کوکرایہ پراٹھانا غلط ہے کیوں کہ اس عمل سے مکان یا سواری وغیرہ کا ما لک اپنے لیے جو معاوضہ حاصل کرتا ہے اس میں اس کی ذاتی محنت کا کوئی دخل نہیں ہوتا۔

ہے۔ اس کے معنیٰ یہ ہیں کہ مضاربت کے اصول پر کسی کورو پیہد سے کراس کی محنت کی کمائی میں شریک ہونا غلط ہے کیوں کہ یہاں بھی محنت صرف ایک کی ہے، نہ کہ دونوں کی ۔اس نظریہ کے مطابق، زکوۃ کا قانون ایک غلط بنیاد پر قائم ہے، کیونکہ بہت سی چیزوں میں اس کا انطباق جا کدادوں کی آمدنی

پر ہوتا ہے، نہ کہ صرف ذاتی محنت کی کمائی سے پس انداز کی ہوئی رقموں پر۔غرض، یہ نظریۂ محنت جو یہ بتا تا ہے کہ سی چیز کی آمد نی پر ملکیت کا استحقاق کب پیدا ہوتا ہے، یہ اسلام کے نصورِ ملکیت اوراس کے معاشی قوانین کے بورے ڈھانچہ سے مگراتا ہے۔اگر اس نظریہ کو تسلیم کر کے اس سے ملکتوں کے سلب کرنے پر استدلال کیا جائے تو خود اسلام کی منسخ ہے۔ یہ ' اسلام کے معاشی مقاصد' حاصل کرنے کے نام پر خود اسلام کے معاشی نظر یہ کورک کردینا ہے۔ حال میں ادارہ کو نقافت اسلامیہ لا ہور سے ایک کتاب میں زرعی کتاب شاکع ہوئی ہے جس کا نام ہے ' مسئلہ' زمین اور اسلام' ۔مصنف نے اس کتاب میں زرعی اصلاح کے لیے پھے تجویزیں پیش کی ہیں۔ان کی پہلی تجویز یہ ہے کہ زمین کی ملکیت بتدرت کا شتکار میں مشتقل کی جائے۔وہ لکھتے ہیں کہ:

'' یہ ہماری زرعی اصلاح کی پہلی بنیا دی اینٹ ہے کہ کوئی زمین کاٹکڑ اکسی ایسے آ دمی کوکوئی فائدہ پہنچائے جس پروہ خود محنت نہیں کرتا ہے۔ ہماری زرعی اصلاح کا یہ پہلا'' کم سے کم' فصل کلیتاً اس کو ملے جوز مین پر کام کرتا ہے۔ ہماری زرعی اصلاح کا یہ پہلا'' کم سے کم' جہاں سے سوشلسٹ اصلاح کی ابتداء ہوتی ہے وہ ایک ایسااصول ہے جواسلام کے پورے معاشی ڈھانچے کوگرادیتا ہے۔

یہ چند نمایاں اسباب ہیں جن کی بناء پر ہم کہتے ہیں کہ اسلام میں اس کی قطعاً گنجائش نہیں ہے کہ اجتماعی پیداوارکورائج کرنے کے لیےلوگوں کی ملکتین کلاً یا جزءاً سلب کر لی جائیں۔اسلام کا فلسفہ،اس کی روح اور اس کا قانونی ڈھانچہ سب کے سب اس طریقتہ کو قبول کرنے سے انکار کرتے ہیں اور ظاہر ہے کہ جہاں ملکتینیں سلب نہ کی جاسکتی ہوں وہاں اجتماعی ملکیت کا نظام قائم کرنے کا سوال ہی پیدانہیں ہوتا۔ یہ دونوں بالکل لازم وملزوم ہیں جنھیں ایک دوسرے سے الگنہیں کیا جاسکتا۔

اب ہم ان دلائل کا جائزہ لیں گے جواسلام کوسوشلزم کے عین مطابق ثابت کرنے اور اسلام کی تعلیمات سے نام نہا دسما جی ملکیت کا نظریہ برآ مدکرنے کے لیے پیش کی جارہی ہیں۔

مسلم سوشلسٹوں کے دلائل

اجتماعی ملکیت کے طریقہ کوعین اسلامی طریقہ پر ثابت کرنے کے لیے جو دلیلیں دی گئی ہیں وہ عموماً اس قدر بے معنیٰ ہیں کہ ان پر گفتگو کرنا بھی اپنااور دوسروں کا وفت ضائع کرنا ہے۔اس قتم کے دلائل کا مطالعہ کرنے کے لیے میں نے حال میں جناب چودھری غلام احمد پرویز کی کتاب'' نظام ر بوبیت'' حاصل کی تھی جوموصوف کی شاہ کا رتصنیف کہی جاتی ہے۔ پرویز صاحب اگر چہاشترا کیت کے نام پر اجتماعی نظام پیداوار کے حامی نہیں ۔ انہوں نے سر مایہ داری کو'' جذام'' اور کمیونزم کو '' سرسام'' کہا ہے۔'' اسلامی اشترا کیت' کی اصطلاح ان کے نز دیک ایسی ہی ہے'' جیسی قرآنی د ہریت کے ''۔گرخوداسلام کےمعاشی نظام کی جوتشر تکے وہ کرتے ہیں اس میں اوراشتر اکیت میں کوئی فرق باقی نہیں رہتا۔ان کا'' قرآنی معاشرہ'' بعینہ اسی قشم کا ایک معاشرہ ہے جو اشتر اکیت تغمیر کرنا چاہتی ہے۔ میں نے اس کتاب کوخاص طور پر دیکھا، کیوں کہ میرا خیال تھا کہ کم از کم اپنے موضوع پر وہ ایک مکمل کتاب ہوگی۔اس میں شک نہیں کہ اس کتاب کے لکھنے میں پرویز صاحب نے اپنا پورا زورِقلم صرف کردیا ہے۔ مگردیکھنے کے بعد میں اس نتیجہ پر پہنچا کہ پرویز صاحب کی بیہ کتاب اگران کا شاہ کار ہے تو اپنے موضوع کے اعتبار سے نہیں ہے بلکہ دراصل ان کے اس مخصوص طرز استدلال کا شاہ کار ہے جو دوسرے مسائل کے سلسلہ میں وہ پیش فرماتے رہے ہیں۔اس کتاب میں قرآن کی آ یتوں کا مطلب بیان کرنے میں بالکل اسی قشم کی مہارت کا ثبوت دیا گیا ہے جیسا کہ ایک صاحب کے سامنے میرانیس کا پیشعریر طاگیا:

سب خوشہ رباہیں مرے خرمن کے جہال میں

ل افرادسے ان کی ملکیتیں چھین کر حکومت کے ذریعہ ان کا یکجائی انتظام کرنے کے نظریہ کو'' اجتماعی ملکیت''یا'' ساجی ملکیت'' کہا جاتا ہے۔ مگر اس نظریہ کا بیرنام محض ایک قانون اور اصطلاحی فریب ہے۔ اس کو'' حکومتی طبقہ کی ملکیت'' کہنا چاہئے، نہ کہ سارے ساج کی ملکیت۔

ع نظام ربوبیت، صفحه ۱۹-۲۸

انہوں نے اس کا مطلب بیہ بتایا کہ' میرے آگے سب لومڑی کی دم ہیں' اس مصرعہ میں' ربا'
ان کے نزدیک لومڑی کا ہم معنی فارسی لفظ' روباہ' کا مخفف تھا اور خوشہ سے مراد لومڑی کی سچھے دار دُم
تھی۔ ظاہر ہے کہ اس قسم کے استدلال کا کوئی جواب نہیں دیا جا سکتا۔ اسلام کے اندراجتاعی ملکیت
ثابت کرنے کے لیے دوسرے لوگ جو دلیلیں دیتے ہیں ان کا انداز بھی عموماً اسی قسم کا ہے۔ تا ہم
استدلالات کے اس مجموعہ میں بعض دلیلیں جوکسی قدروزنی معلوم ہوسکتی ہیں، ہم یہاں ان کے بارے میں مخضر گفتگو کریں گے۔

یہ دلیلیں جو پرویز صاحب اور دوسر ہے سوشلسٹ ذہن رکھنے والے مسلمانوں کی طرف سے پیش کی جاتی ہیں وہ عموماً تین قسم کی ہیں: ایک وہ جس کی عمارت اسلام کے بنیا دی افکار وتصورات پر قائم کی گئی ہے۔ دوسری وہ دلیلیں ہیں جو اسلام کے فلسفہ شریعت سے اخذ کی گئی ہیں اور تیسری قسم کی دلیلیں وہ ہیں جو تاریخ اسلام کے نظائر سے حاصل کی جاتی ہیں۔ہم ان تینوں قسم کی دلیلوں پرتر تیب وارگفتگو کریں گے۔

يهلااستدلال

اسلام کے اساسی تصورات سے جواستدلال کیا جاتا ہے پہلے اس کو لیجئے۔ کہا جاتا ہے کہ ملی زندگی کے کسی شعبہ میں اسلام جورویہ اختیار کرتا ہے وہ دراصل زندگی کے بارے میں اس کے بنیادی تصورات ہی کاعکس ہوتا ہے۔ اسلامی نظام کی ساری تفصیلات اور اس کے تمام فقہی اور قانونی ضا بطے دراصل حیات، کا مُنات اور انسان کے بارے میں اس بنیادی فلسفہ کے قدرتی اور منطقی نتائج کے طور پر امجرے ہیں جوقر آن کریم نے پیش کیا ہے۔ اس لیے کسی مخصوص قانون کے اسلامی یا غیر اسلامی ہونے کہ مختلق فیصلہ کرنے کے لیے سب سے پہلے یہ دیکھنا چا ہے کہ اسلام کے بنیادی فلسفہ سے وہ مطابقت رکھتا ہے یا نہیں۔ ان حضرات کا دعویٰ ہے کہ اس اعتبار سے اسلام کا مطالعہ کیا جائے تو اس کا فلسفہ نہیں۔ معلوم ہوتا بلکہ اس کا بیصر تک تقاضا نظر آتا ہے کہ ایسانی ہو۔ صرف یہ کہ اجتماعی ملکیت کے خلاف نہیں معلوم ہوتا بلکہ اس کا بیصر تک تقاضا نظر آتا ہے کہ ایسانی ہو۔

اس فلسفه کے دوخاص جزء حسب ذیل ہیں:

ا ـ زمین وآسان میں جو کچھ ہے وہ اللہ نے پیدا کیا ہے اور سب کچھاسی کا ہے ۔ یہاں کوئی بھی چیز اصلاً انسان کی ملک نہیں، انسان کے پاس جو اموال و املاک ہیں وہ دراصل خدا کی طرف سے امانت کے طور پر عارضی تصری ف کے لیے دیے گئے ہیں ۔ اس امانت کا مقصد انسان کو اس کا مالک بنانا نہیں بلکہ اس بات کا امتحان لینا ہے کہ وہ خدا کی مرضی کے مطابق ان میں تصرفات کرتا ہے یا نہیں ۔ ہر امانت کی طرح اس امانت پر بھی انسان کا قبضہ عارضی ہے، نہ کہ دائی ۔

۲۔ دوسری چیز" وحدت بنی آ دم" کا تصور ہے۔ یعنی خدا کے نزدیک مختلف انسان الگ الگ نہیں، بلکہ ایک دوسرے کے بھائی ہیں۔ سب کی فلاح وسعادت کے اصول اور سب کے قیقی مفادات کیساں ہیں۔ اس لیے ان کے درمیان فطری رشتہ اخوت و تعاون اور مواسا ۃ و بہی خواہی کا ہے، نہ کہ کشماش اور نزاع کا۔ اگر کسی مرحلہ میں ملکیت کا قانون ، اسلام کے تصورِ انسانی سے ٹکرا جائے تو اس وقت تصور انسانی کو باقی رکھنے کے لیے ذاتی ملکیت کو تم کردیا جائے گا۔

اسلام کے ان تصورات کا تقاضا ہے کہ افراد انسانی کے لیے املاک کی کسی مطلق اور مقد س فہرست کو تسلیم نہ کیا جائے ، کیوں کہ بیساری ملکتیں خدا کی ہیں ، نہ کہ کسی انسان کی ملکتیں ۔ بیانسان کو اصل مالک کی طرف سے بطورا مانت دی گئی ہیں۔ اس لیے کسی انسان کا ان برذاتی حق نہیں۔ جوحق ہے وہ شرائط کی تکمیل کے ساتھ مشروط ہے جس کے لیے اصل مالک نے بیملکتیں عطاکی ہیں۔ اگر تصرف کا حق ادانہ ہو سکے تو مالک کو اختیار ہے کہ اس طرح اپنی املاک کو اس سے چھین لے جس طرح اپنی املاک کو اس سے چھین لے جس طرح اس نے پہلے عطاکیا تھا۔ اس اصول کا اطلاق مال واملاک رکھنے اور مالکا نہ تصرف فات کرنے اور دوسرے تمام حقوق پر کیساں حیثیت سے عائد ہوتا ہے۔

ملکیت کی بیزوعیت اور وحدتِ بنی آ دم کا اسلامی تصور تقاضا کرتا ہے کہ خدانے انسانوں کو جو نعمتیں عطافر مائی ہیں وہ چندافرادیا کسی ایک طبقہ کی میراث بن کرندرہ جائیں بلکہان سے تمام انسانوں کومستفید ہونے کا موقع ملے۔ بنی آ دم ایک خاندان ہیں اور کا ئنات کی جن اشیاء اور قوتوں کو اس پورے خاندان کی تحویل میں دیا گیا ہے، ان سے استفادہ کرنے میں سب کو ایک خاندان کے افراد کی طرح طرزِ ممل اختیار کرنا چاہئے۔ جس طرح ایک خاندان کے اندر تمام چیزیں مشترک ہوتی ہیں اسی طرح اسلام کے تصور انسانی کا تقاضا ہے کہ سارے بنی آ دم کے لیے چیز وں کا اشتراک تسلیم کیا جائے اور کسی کو یہ موقع نہ دیا جائے کہ کچھ چیز وں پروہ مستقل قبضہ کرکے دوسرے لوگوں کو اس سے محروم کر دے۔ اسی لیے قر آن مال واملاک کی کسی ایسی تقسیم کو گوار انہیں کرتا جو انسانوں کے ایک طبقہ کو مقصد زندگی کے ناگزیر ذرائع سے محروم کردے۔

یہ ہان دلائل کا خلاصہ جواسلام میں اجتماعی ملکیت ثابت کرنے کے لیے نظریاتی پس منظر

کے طور پر مہتا کیے گئے ہیں۔اس دلیل کا پہلا جزءیہ ہے کہ انسان کا ئنات کے اندر کسی چیز کا حقیقی ما لک نہیں ہے۔ یہ کے کہ کا ئنات کے اندر انسان کوئی ما لکا نہ حثیت نہیں رکھتا۔ ملکیت کی کوئی ایسی فہرست نہیں بنائی جاسکتی جو'' مطلق' اور'' مقدس' ہو۔ مگر سوال یہ ہے کہ انسان کی یہ حیثیت کس کے مقابلہ میں ہے؟ خدا کے مقابلہ میں یا بندوں کے مقابلہ میں؟ خدا کے مقابلہ میں انسان کی حیثیت یقیناً صرف مکلف اور ذمہ دار ہستی کی ہے، نہ کہ حقد ارکی ۔ مگر انسان کے مقابلہ میں انسان کی حیثیت یقیناً وہ حقد ارہے اور ملکیت کی مقدس فہرست رکھتا ہے۔اللہ ما لک حقیقی نے خود ہی ایک انسان کو دوسرے کے مقابلے میں بہت سے حقوق دیے ہیں اور ان کو محتر م گھر ایا ہے جن کو اذن الہی کے بغیر ساقط نہیں کیا جاسکتا۔ یہ حقوق خدا نے جی اور ان کو محتر میں انہیں واپس لے سکتا ہے، کسی انسان کو یہ حق حاصل نہیں کہ اپنے خود ساختہ فلسفہ کی بنا پر لوگوں سے ان کی جائز ملک چین چھین لے اور پھر یا تو خود ان پر قابض ہوجائے یا گھر دوسرے لوگوں کے حوالہ کر دے۔

اس سلسلہ میں بیکہا جاتا ہے کہ اسلامی ریاست خدا کی نائب ہے، وہ خدا کی زمین پر خدا کی خلافت کی نظیمی شکل ہے۔ اس بناء پر اس کو بندگانِ خدا کی تمام املاک پر پچھ خصوصی اختیارات حاصل ہیں، دوسر کے لفظوں میں نائب ہونے کی وجہ سے اس کو وہی حقوق حاصل ہیں جو مالک کے ہوتے ہیں۔ اس مخصوص حیثیت کی بناء پر اسلامی ریاست کوافراد کے حقوق میں مداخلت کرنے کا پوراحق ہے۔

جس طرح ما لک اپنے دیے ہوئے حق کومنسوخ کرسکتا ہے اسی طرح اسلامی حکومت کو بھی بیہ اختیار حاصل ہے کہا گرضرورت سمجھے تو خدا کے دیے ہوئے ملکیتی حقوق ساقط کردے۔ان اختیارات کا منشاء بیہ ہے کہ بیہ املاک مفید ہی اغراض کے لیے استعمال کی جائیں اور فی الجملہ ان سے وہی کام لیا جائے جو مقصد تخلیق سے ہم آ ہنگ ہو۔

یہ وہی پرانی دلیل ہے جواس سے پہلے ڈ کٹیٹرشپ کی حمایت میں پیش کی جاتی رہی ہے۔مگر حقیقت بیہ ہے کہاس سے زیادہ کمزور دلیل اور کوئی نہیں ہوسکتی ۔خدا کے قانون کے تحت زمین پر جو اسلامی ریاست منظم ہوتی ہے اس کا کام پیہیں ہے کہا پنے خود ساختہ نظریات کے تحت ان حقوق کو منسوخ کردے جوخوداللد تعالیٰ نے اپنے بندوں کودیے ہیں۔اس کے برعکس اس کا کام پیہے کہوہ اس بات کی نگرانی کرے کہ خدا کے دیے ہوئے حقوق لوگوں کول رہے ہیں یانہیں۔وہ خدا کی زمین پر خدا کے قانون کو نافذ کرنے والی ہوتی ہے، نہ کہاس کو معطل کرنے والی کسی حکومت کے اسلامی حکومت ہونے کے معنیٰ پنہیں ہیں کہوہ زمین برخدا کی قائم مقام ہوگئی ہےاوراس کومطلق اختیارات حاصل ہیں کہ جو جا ہے کرے، بلکہ وہ تو اس بات کی ضانت ہوتی ہے کہ زمین پر خدا کے قوانین کی یا بندی ہوگی اور ان کوتو ڑانہیں جائے گا۔جواسلامی ریاست خدا کے مقرر کیے ہوئے حدود سے تجاوز کرےاورانسانوں سے وہ حقوق سلب کرنے گلے جو خدانے اپنی شریعت کے ذریعیہ انسانوں کو دیے ہیں وہ اپنے مقصد وجود کے خلاف کام کرتی ہے۔ ایسی حکومت خدا کی نائب نہیں، خدا کی باغی ہے۔ اس کی ساری کارروائیاں غیر قانونی ہیں اوراس کے افراد خدا کی عدالت میں سخت سز اکے مستحق ہیں۔ایسی حکومت لینن اور سالن کی نائب ہوتو ہو، خدا کی نائب ہر گزنہیں ہے۔

اس دلیل کا دوسرا جزء وحدت بنی آ دم کا نظریہ ہے جس کا مطلب یہ ہے کہ خدا کی ساری مخلوق ایک بڑے خاندان کی حیثیت رکھتی ہے اور خاندان کے اندر جس طرح سب کچھ مشترک ہوتا ہے اس طرح بوری انسانیت میں سب کچھ یاان کا بڑا حصہ ہرایک کے درمیان مشترک ہونا چاہئے۔ وحدتِ بنی آ دم کی بات تواپنی جگہ پر بالکل صحیح ہے گراس سے جونتیجہ اخذ کیا گیا ہے اس کی مثال بالكل اليي ہے جیسے كوئی شخص قرآن كی بيآيت پڑھے:

خلق لکم من انفسکم ازواجاً اے انسانو! خدانے تمہارے لیے تم ہی میں سے تمہارے جوڑے لتسکنوا الیہا۔ (الروم:۲۱) (صنف مقابل) پیدا کیے ہیں تا کہ تم ان سے سکون حاصل کرو۔ اوراس کی تفسیر بیکرے کہ اس میں '' مشترک شادی'' کا اصول بیان کیا گیا ہے۔ یعنی تمام عورتیں تمام مردتمام عورتوں کے لیے۔ اگر استدلال کا یہی طریقہ اختیار کیا جائے تو اس طرح تو دنیا کی ہر بات ثابت کی جاسکتی ہے۔

وحدتِ بن آدم کا یہ مطلب تو ضرور ہے کہ انسان کا با ہمی تعلق صلدری ، مواسا ۃ اورا یار وتعاون پر بنی ہونا چا ہے ، نہ کہ خود غرضی ، ش مکش اور نزاع پر ۔ مگراس سے یہ مطلب کہاں سے نکل آیا کہ سامانِ حیات پر لوگوں کا الگ الگ شخص نہ ہو، بلکہ اموال وا ملاک سب کی مشترک ملکیت میں دے دے جا کیں ۔ اگر بنی آدم کوایک بڑا خاندان ماننے کا مطلب یہ ہے کہ ان کے درمیان ملکتوں کا اشتر اک ہونا چا ہئے تو یہ بات اس بڑے خاندان سے پہلے چھوٹے خاندانوں پر چسپاں ہوتی ہے جن کے مختلف افراد کے لیے شریعت نے الگ الگ حصے مقرر کیے ہیں ۔ پھر وحدت بنی آدم کی اس تشریح کا مطلب تو یہ ہوا کہ اسلام کا قانونِ ورا ثبت اس کے تصورانسان کے خلاف ہے ۔ جس طرح '' بڑے خاندان میں بھی یہ اصول صحیح نہیں ہو حت میں آپ ملکتوں کی علیحہ گی صحیح نہیں سبجھتے اسی طرح چھوٹے خاندان میں بھی یہ اصول صحیح نہیں ہو سکتا کہ ہرایک کا سال الگ حصہ ہوا ورخاندان کی تمام الملاک اور ان کا منافع ہرایک کے نام اس کے حصہ کے بقتر تقسیم کر کے دیا جائے ۔ گویا نعوذ باللہ اسلام کے تصور انسان کا تقاضا جتنا یہ حضرات سبجھ رہے ہیں ، اتنا بھی اللہ تعالی اس کو بھونے وی وفر اکن متعین کرتے وقت خود بی اس کو بھول گیا۔ ابتدائی وحدت خاندان کو بھول گیا۔

وحدت بنی آ دم کا مطلب اگریہ ہے کہ خدانے انسانوں کو جونعمتیں عطافر مائی ہیں وہ چندا فرادیا کسی ایک طبقہ کی میراث بن کر نہ رہ جائیں بلکہ ان سے تمام انسانوں کومستفید ہونے کا موقع ملے۔ دوسر کے نفظوں میں ،اشیاء پرافراد کاملکیتی تشخنص نہ ہو، بلکہ خدا کی نعمتیں اس کے تمام بندوں کے لیے عام ہول۔اگر وحدت بنی آ دم کا مطلب یہ ہے تو اس فلسفہ کے مطابق ،اجتماعی ملکیت کا مجوزہ نظام بھی

غلط ہے۔ کیوں کہاس انتظام میں بھی تصرف کا اختیار عملاً ایک ہی طبقہ کے ہاتھ میں رہتا ہے۔اجتماعی ملکیت کے معنیٰ ینہیں ہیں کہ سب کوا جازت عام حاصل ہوگئی۔جو جیا ہے اپنی مرضی کے مطابق ،املاک میں تصرف کرے۔اجتماعی ملکیت درحقیقت حکومتی ملکیت ہے جس میں حکمراں طبقہ املاک کا متولی بن جاتا ہے۔جس طرح ملکیتی نظام میں مالکانِ جائدادکواس کے غیر مالکوں کے مقابلے میں تصرف کا خصوصی اختیار ہوتا ہے ٹھیک اسی طرح اجتماعی نظام میں حکمران طبقہ کوغیر حکمرانوں کے مقابلہ میں تصرف کاخصوصی اختیار حاصل ہو جاتا ہے۔وہ دیں تو دوسروں کو چیزیں ملیں گی ،وہ نہ دیں تو خود سے کوئی شخص نہیں لےسکتا۔اگر وحدتِ بنی آ دم کا مطلب بیہ ہے کہ خدا کی نعمتوں سے تمام لوگ بے روک ٹوک استفادہ کرسکیں تو اس کی صحیح شکل یہ ہے کہ تمام چیزیں بالکل کھلی حچبوڑ دی جائیں۔جس کسی کوبھی جب اور جہاں جس چیز کی ضرورت ہو وہ ہوا اور یانی کی طرح اس کو حاصل کر سکے۔ گویا نجی ملکیت ہو، نہ حکومتی ملکیت، بلکہ انسانی زندگی میں جنگل کا قانون جاری کر دیا جائے جہاں ہر جانور ہر چیز سے استفادہ کرسکتا ہے۔کسی کوکسی چیز پرملکیتی یا انتظامی اختیارنہیں ہوتا۔ وحدتِ بنی آ دم کی بیمنطق نجی ملکیت کا نظام توڑ کراس کو حکومتی طبقہ کی ملکیت بنانے کی تائید نہیں کرتی بلکہ اس کا تقاضا یہ ہے کہ ایک ابيانظام قائم ہونا جاہئے جس میں سب کوا جازتِ عام حاصل ہو۔ نہ ما لک اور غیر ما لک کا فرق ہواور نہ حاکم اورمحکوم کی تفریق باقی رہے۔ گویا وہ نظام جس کے علم برداربعض انارکسٹ ہیں۔ کیا انسانی معاشرہ میں اس طرح کا نظام قائم کرناممکن ہے اور کیا اس دلیل سے اسلام میں سوشلزم کی گنجائش ثابت کرنے والے حضرات اس کی تائید کریں گے۔

یہاں بہ کہا جاتا ہے کہ ہمارا مطلب بے نہیں ہے کہ سب کچھ مشترک ہو، بلکہ ذاتی ضروریات کی چیزیں انفرادی ملکیت میں دیدیا جائے جیسا کہ موجودہ اشتراکی ملکوں میں بالفعل پایا جاتا ہے۔ مگر سوال بہ ہے کہ بیڈ کچھ چیزوں''کا استثناء کہاں سے نکل آیا۔ وحدت بنی آدم کا جو تصور آپ بتارہے ہیں اس کے مطابق ، مکمل تعاون کی شکل تو یہی ہوسکتی ہے کہ 'جھ' نہیں، بلکہ سب کچھ مشترک ہو۔ اموال واملاک کی جس مقدار پر بھی آپ اس تصوّر راشتراک کو چسپاں کریں

گے اس کے بقدر آپ کے نظریہ میں تضاد واقع ہوگا۔ البتہ اگر وحدت بنی آ دم کا مطلب اموال کا اشتراک نہ لیا جائے بلکہ نظریاتی اورانسانی اشتراک لیا جائے ، جیسا کہ فی الواقع ہے ، تو کسی مقام پر بھی کوئی تضاد واقع نہیں ہوتا۔ ہر دائرہ کے اندرہم کہہ سکتے ہیں کہ مختلف انسانوں کو اپنے مفاد کے ساتھ دوسروں کے مفاد کا خیال رکھنا چاہئے اور ٹکراؤکی نوبت نہ آنے دینی چاہئے اور حکومت کو چاہئے کہ وہ اس بات کی ٹکرانی کرے کہ افراداس قتم کی کوئی حرکت نہ کرنے پائیں۔ جو شخص یا گروہ ایسا کوئی اقدام کرتا ہوا ملے اس کوفوراً روک کراپنی حد کے اندروا پس جانے پر مجبور کیا جائے۔

دوسرا استدلال

ان حضرات کے استدلال کی دوسری بنیاد فلسفۂ شریعت ہے۔ بعنی وہ مقاصد جن کے لئے اسلام نے اپنے احکام وضع کیے ہیں اور زندگی کے مختلف شعبوں کے لیے قانو نی مدایات دی ہیں۔ اس سلسلہ میں ایک بات یہ پیش کی جاتی ہے کہ اسلام کے احکام و ہدایات دوقسموں پر مشتمل ہیں: ایک قانون اور دوسرے اخلاق ۔ قانون کے دائرہ میں وہ احکام آتے ہیں جوشریعت نے فرض قرار دیے ہیں اور اخلاق سے مرادوہ ہدایات ہیں جولا زمنہیں قرار دی گئی ہیں بلکہ ان کے سلسلہ میں ترغیب وتلقین پراکتفا کیا گیاہے۔ بیدونوں شم کےاحکام اگر چہ بظاہر مختلف معلوم ہوتے ہیں ، کیوں کہ سب کولا زمنہیں قرار دیا گیاہے،مگراس حیثیت سے دونوں یکساں ہیں کہوہ سب کے سب مطلوب ہیں اورسب کی پیثت پراللد تعالی کی بیندید گی کی سنداورخودانسانی مصالح کا تقاضا موجود ہے۔ یہی وجہ ہے کہ لازم اورغیرلازم کی تیقسیم اپنی جملہ تفصیلات کے ساتھ دائمی نہیں ہے، بلکہ قانو نی اوراختیاری حلقوں کی سرحدیں ، زمانہ، حالات اور ساج کے اخلاقی معیار کے ساتھ ساتھ تبدیل کی جاسکتی ہے۔اسلام کی قانونی ہدایات کی طرح اس کی اخلاقی ہدایات کا تعلق بھی اہم اجتماعی امور سے ہے،جن کو بہر حال انجام یا نا جاہئے۔ کیوں کہان کی بھیل سے پورے معاشرہ کے ناگز بر مفادات وابستہ ہوتے ہیں۔ان کو ہر ہر فرد برلازم اس لیے ہیں کیا گیا کہ ضروری نہیں کہ ہر فرد میں ان کی بجا آوری کی استعداد وقوت یائی

جائے۔لیکن اگر سارے ہی افراد ان ہدایات کوترک کر دیں تو شریعت کے بعض ایسے مقاصد متاثر ہوتے ہیں جوکسی حال میں نظرانداز نہیں کئے جاسکتے ۔اسی لیے عام غفلت کی صورت میں ضروری ہو جاتا ہے کہان ہدایات کوقانو ناً نافذ کیا جائے۔

اجتماعی تنظیم کے لیے سلبِ ملکیت کے حق میں بیاستدلال بڑے زور وشور کے ساتھ پیش کیا جاتا ہے۔مگر حقیقت بہ ہے کہ اس کا تعلق نہ عقل سے ہے اور نہ اسلام سے۔ آخر جس معاشرہ کے سارے ہی افراد کا بیحال ہوجائے کہ وہ اپنے فرائض بھول جائیں اور مفادیر تی ان پراس قدر غالب آ جائے کہا بنے فائدے کے لیے دوسروں کے حقوق پامال کرنا شروع کردیں۔ایسے معاشرہ میں وہ لوگ کہاں ہے آئیں گے،جن کوسارے ذرائع یاان کا بیشتر حصہاس امید میں سونیا جاسکے کہ وہ نہایت ا بمانداری کے ساتھ دوسروں کاحق پہنچاتے رہیں گے۔معیشت کا اجتماعی نظام قائم کرنے کے لیے وزراءاورافسران سے لے کر ہزاروں ، لا کھوں اہل کا روں کی ضرورت ہوتی ہے جو پیداواراور تقسیم کے مختلف مراحل کا حیارج لے سکیس اور عام پبلک تک ان کے حقوق ٹھیکٹھیک پہنچاتے رہیں۔ پھرجس معاشرہ میں عام غفلت طاری ہو جائے وہاں صالحین کی بیفوج کیا مریخے سے بلائی جائے گی؟ جب معاشرہ کا ایک ایک فرد بگڑ چکا ہواورنجی مالک کی حیثیت سے اپنے فرائض انجام نہ دے رہا ہوتو اس معاشرہ کے افراد سے بیامید کیسے کی جاسکتی ہے کہ وہ وزیرِصنعت اور راشننگ انسپکٹر بن کراس کام کوٹھیک طریقہ سے انجام دینے لگیں گے جس کووہ تا جراور زمیندار کی حیثیت سے انجام نہ دے سکے۔ پہلی شکل میں تو آ دمی کے پاس صرف ملکیت ہوتی ہے اور دوسری شکل میں ملکیت اور اختیار دونوں اکٹھا ہوجا تا ہے۔ پھرجس معاشرہ کےلوگ ایک حیثیت کی ذمہ داری سنجال نہ کیں ،اسی معاشرہ سے لیے ہوئے افراد سے بیرامید کس طرح کی جاسکتی ہے کہ دوحیثیتوں کا مالک بننے کے بعدوہ بالکل بدل جائیں گےاوراپنی ذمہ داریوں کونہایت خوش اسلوبی کے ساتھ انجام دینے لگیں گے۔جس معاشرہ کی '' عام اخلاقی حالت'' گبڑ چکی ہوایسے معاشرہ کے افراد کو عام حالات سے زیادہ اختیار دیناان کوظلم اور لوٹ کھسوٹ کے زیادہ مواقع فراہم کرنے کے ہم معنیٰ ہے۔ بیتد بیرحالات کوزیادہ بگاڑ کی طرف لے

جاتی ہےنہ کہ سدھاراوراصلاح کی طرف۔

یہی وہ دانش مندانہ تدبیر ہے جس کویہ حضرات خدا کی شریعت میں ثابت کرنا جا ہتے ہیں ۔مگر اس سے قطع نظرسوال بیہ ہے کہ جن مدایات کوشارع حق جل سبحانہ نے ترغیبی مدایات کا درجہ دیا ہے، آپ کو کیاحق ہے کہ انہیں قانون کا درجہ دے دیں اور بالفرض کسی جزئیہ سے آپ اس کی نظیر ڈھونڈ نكاليس كه' مخصوص ہنگامی حالات میں کسی اخلاقی فضیلت کو قانو نی لزوم کا درجہ دیا جاسکتا ہے' تواس سے بیےکہاں ثابت ہوا کہافراد کی ملکیتیں بھی چینی جاسکتی ہیں۔اسلام نے پڑوسیوں کاحق ادا کرنے پر بہت زور دیا ہے،غریبوں اورمختاجوں کی دشگیری کرنے کی طرف رغبت دلائی ہے، نتیموں اور بیوا وُں کی خبر گیری کو بہت بڑے تواب کا کام بتایا ہے۔اس طرح کی اور بہت سی چیزیں ہیں جن کو اسلام نے لازمنہیں قرار دیا ہے۔البتہ مختلف طریقوں سے ان کی طرف ترغیب دلائی ہے اور ان پر عمل کرنے والے کے لیے بہت بڑاانعام یانے کی خوشخبری دی ہے۔ یہ جو مدایات دی گئی ہیں یقیناً یہ محض اس لینہیں ہیں کہان برعمل کرنے والے افراد کچھ ثواب کا استحقاق حاصل کرلیں۔ بلکہان کے اندر دوسری نہایت اہم مصلحت بی بھی ہے کہ اس کے ذریعہ سے معاشرہ کے مسائل حل ہوتے ہیں اورمجموعی حیثیت سے پورےمعاشرہ کا فائدہ ہوتاہے۔فرض کیجئے کہسی مخصوص ہنگامی حالت کے بیش آنے کی بنایرآپ پیے طے کریں کہان اخلاقی ہدایات کو قانون کا درجہ دیا جانا جا ہیے،تو سوال پیہے کہ آپ کس چیز کو قانون کا درجہ دیں گے، انہی اخلاقی مدایات کو پاکسی اور چیز کو ___ آپ کے استدلال کوا گرفیح مان لیا جائے تو اس کا زیادہ سے زیادہ مطلب بیہ ہوسکتا ہے کمخصوص حالات میں خوش حال ا فراد کواس کے لیے مجبور کیا جاسکتا ہے کہ وہ مختاج بھائیوں کی مدد کریں ، یاریاست ان کے اوپرٹیکس لگا کرالیمی رقمیں حاصل کرسکتی ہے جس کو دوسر ہے ضرورت مندا فراد تک پہنچایا جاسکے۔ ہر حالت میں صرف اسی چیز کو قانون کا درجہ دیا جاسکتا ہے جس کواللہ تعالیٰ نے عام حالات میں اختیاری اخلاق کا درجہ دیا ہے۔آپ بیرکر سکتے ہیں کہ اخلاقی ہدایات کی خلاف ورزی کو ایسا جرم قرار دیں جو قابل دست اندازی پولیس ہو،جس کےخلاف عدالتی کارروائی کی جاسکتی ہو،جس پڑمل نہ کرنے والے کو

جیل بھیجاجا سکتا ہو، یا اس پر جر مانہ لگایا جا سکتا ہو۔ آپ بیسب کچھ کر سکتے ہیں مگراس سے آخر یہ بات کیسے نکاتی ہے کہ لوگوں سے پیدائشی دولت کے ذرائع چھین لواوراس کا کیجائی انتظام کرو۔ اگر کسی کے ذمہ آپ کا روپیہ باقی ہواور آپ مانگنے جائیں تو وہ نہ دے، ایسی صورت میں آپ کو بیحق تو ہے کہ پولیس اور عدالت کی مدد سے اپنارو پیہ برآ مدکرنے کی کوشش کریں۔ مگر کیا آپ کو یہ بھی حق حاصل ہے کہ اس آ دمی ہی کوتل کر ڈالیں۔

ایک مثال سے استدلال کی مضحکہ خیز نوعیت اور واضح ہوجائے گی۔ اسلام کے جوتر غیبی احکام بیں ان کا تعلق صرف معاشی زندگی سے نہیں ہے بلکہ انسانی زندگی کے تمام شعبوں سے ہے۔ مثلاً: نمازیں اور نفل روز ہے بھی ترغیبی احکام میں شامل ہیں۔ پھراگر کسی معاشرہ میں اس کے تمام افراد نفل عبادات پو ممل کرنا چاہئے ورخہ تقوی عبادات کو ترک کر دیں اور اس کی ضرورت محسوس ہو کہ نفل عبادات پر عمل کرنا چاہئے ورخہ تقوی اور اخلاق کا معیار بہت گرجائے گا۔ ایسی حالت میں اسلامی ریاست کیا فرض انجام دے گی۔ ایک شکل تو سے کہ وہ لوگوں کو اکسائے اور ایسے محتسب مقرر کرے جو اس کی نگر انی کرتے پھریں کہ افراداس پر عمل کررہے ہیں یانہیں ، اور دوسری شکل ہے ہے کہ افراد کے اس حق کو بحق سرکا رضبط کر لیا جائے کہ وہ نفل عبادات بھی کرسکتے ہیں۔ مذکورہ بالاسوشلسٹ منطق کا نقاضا تو ہے کہ یہی دوسراعمل کیا جائے ، یعنی نفل عبادات کو ساجی ملکیت قرار دے کر اس پر ریاست کی اجارہ داری قائم کر دی جائے۔ افراد کو بذات خود نفل عبادات کی ادائیگی کی اجازت نہ ہو ، حکومت '' ساجی اہتمام'' کے ذریعیان کی ادائیگی کی اجازت نہ ہو ، حکومت '' ساجی اہتمام'' کے ذریعیان کی ادائیگی کی اجازت نہ ہو ، حکومت '' ساجی اہتمام'' کے ذریعیان کی ادائیگی کی اجازت نہ ہو ، حکومت ' ساجی اہتمام'' کے ذریعیان کی ادائیگی کی اجازت نہ ہو ، حکومت ' ساجی اہتمام'' کے ذریعیان کی ادائیگی کی اجازت نہ ہو ، حکومت ' ساجی اہتمام'' کے ذریعیان کی ادائیگی کی اجازت نہ ہو ، حکومت ' ساجی اہتمام'' کے ذریعیان کی ادائیگی کی اجازت نہ ہو ، حکومت ' ساجی اہتمام'' کے ذریعیان کی ادائیگی کی اجازت نہ ہو ، حکومت ' ساجی اہتمام'' کے ذریعیان کی ادائیگی کی اجازت نہ ہو ، حکومت ' ساجی انہمام'' کے ذریعیان کی ادائیگی کی اجازت نہ ہو ، حکومت نہ سے کہ کی ایک کی اجازت نہ ہو ، حکومت ' ساجی انہمام'' کے ذریعیان کی اجازت نہ ہو ، حکومت نہ سے کو سرکار کی جائیں کی ایک کی اجازت نہ ہو ، حکومت نہ سے کی ایک کی اجازت نہ کی مصرف کی اعتبار کی سے کی دو سرائی کی اجازت نہ کی دی مصرف کی دو سرائی کی دوسرائی کی دو سرکار کی دیا ہو کی کی دوسرائی کی دو سرکی کی دوسرائی کو کر سے کر اس کی دی سرکی کی دی مصرف کی دو سرکی کی دوسرائی کی دی دوسرائی کی در سے کر سے کر کی دوسرائی کی دوسرائی کی دوسرائی کی دوسرائی کی دوسرائی کی در سے کی دوسرائی کی دوسرائی کی دوسرائی کی دوسرائی کی دوسرائی کی د

اس سلسلہ میں فرض کفا یہ سے بھی دلیل دی جاتی ہے۔ فرض کفا یہ وہ اعمال ہیں جوافر ادکے لیے اخلاقی نوعیت رکھتے ہیں۔ مگر پوری جماعت کے لیے وہ فرض ہیں۔ اگر پچھلوگ اسے انجام دیں توسب لوگوں کے سرسے ذمہ داری ساقط ہو جائے گی۔ لیکن اگر کوئی بھی انجام نہ دے تو صاحبِ استطاعت افراد کے لیے بیا خلاقی ذمہ داری ایک فرض عین کی حیثیت اختیار کر لیتی ہے اور اگر اس کے باوجو دکوئی شخص اس کو بورانہ کرے تو ریاست کی مثین حرکت میں آتی ہے اور اس کی بجا آوری کے لیے مناسب

اقدامات کرتی ہے۔اس فرض کفایہ کی فہرست میں بہت سے دینی امور کے ساتھ وہ دنیوی امور بھی شامل ہیں جوسوسائٹ کی معاشی زندگی کے قیام کے لیے ضروری ہیں۔اس لیے اگر ریاست بید کیھے کہ معاشی زندگی سے متعلق فرض کفایہ کے مقاصد پور نہیں ہور ہے ہیں تو اس کوحق ہے کہ افراد کی ملکیتوں پر قبضہ کرلے اور اجتماعی مفاد کے مطابق اس کا مناسب انتظام کرے۔

اس دلیل کا جواب بھی وہی ہے جواویر ہم قانون اوراخلاق کی بحث کےسلسلے میں لکھ چکے ہیں ۔سوال بیہ ہے کہ جس معاشرہ کا بیرحال ہو جائے کہاس میں بار بارایسےمواقع آئیں جن میں چند ا فراد کے حصہ لینے سے بھی پورے معاشرہ کا کام بن جاتا ہے اوران افراد کواینے ایک ذاتی عمل کے ·تنیجہ میں سارے معاشرہ کا ثواب ملتا ہے۔مگر وہاں چندافراد بھی ایسے نہ ہوں جونیکی کےاشنے بڑے کام کا موقع اینے سامنے دیکھیں تو اس کے لیے اٹھ کھڑے ہوں۔ ایسے بگڑے ہوئے معاشرہ کی نمائندہ حکومت اور ایسے معاشرہ سے لیے ہوئے پبلک حکام سے کب بیتو قع کی جاسکتی ہے کہ ان کے ہاتھ میں کوئی جارج دیے دیا جائے گا تو وہ بہت خوش اسلو بی کے ساتھ اپنا فرض انجام دیں گے۔ پھروہ دوسراسوال یہاں بھی پیدا ہوتاہے جواو پر ہم نے قتل کیا ہے۔ بیٹیج ہے کہ'' ناگز براجتماعی مقاصدا گر اخلاق کے ذریعہ حاصل نہ ہوسکیس تو انہیں قانون کے ذریعہ حاصل کرنا ضروری ہوجا تاہے''۔گراس سے آخراجماعی ملکیت کے حق میں کیسے استدلال کیا جاسکتا ہے۔ سوال بیہ ہے کہ اگر کوئی فرض کفا بیا دا نہ ہور ہا ہوا ورحکومت کواس کی ا دائیگی کے لیے حرکت کرنا پڑے تواس کی حرکت کس سمت میں ہوگی اور وہ کیاا قدامات کرے گی۔وہ یہی تو کرے گی کہ جس معاشرہ پر کوئی فرض کفایہ عائد ہوتا ہے اس کے صاحبِ استعدا دا فرا دیسے مطالبہ کرے گی کہ وہ اس کوا دا کریں اور بالجبران سے وہ کام کرائے گی جس کو بالرضاانہوں نے انجام نہیں دیا تھا۔ایسے حالات میں اس کا کام صرف بیہ ہوسکتا ہے کہ کسی ہنگا می وقفہ کے لیے اللہ تعالیٰ کے ایسے حکم کی جو مخصوص طور پر کسی فر دیے حق میں متعین نہیں ہے، اس کومخصوص فردیا افراد کے لیے تعین قرار دے دے اور بذریعہ قانون اس کی تغمیل کے لیے انہیں مجبور کرے۔ اس کے ماسوا یہ بالکل نیا اور غیر متعلق حق کسی ریاست کو کیسے مل سکتا ہے کہ وہ لوگوں سے ان کی

ملکیتیں چھین لے اور خود ہی سارا انتظام شروع کردے۔ کیا یہ بھی کوئی سوشلسٹ منطق ہے کہ مقد مات خواہ کچھ ہوں ان سے ہمیشہ ایک ہی نتیجہ برآ مد ہوگا۔

یہاں بھی میں اس سوشلسٹ تفسیر کی مضحکہ خیز نوعیت کو مثال کے ذریعہ واضح کروں گا۔ اسلامی فقہ کی اصطلاح میں جواعمال فرضِ کفایہ ہیں ان کی فہرست بہت بڑی ہے۔ان میں صرف معاشی قتم کے احکام ہی نہیں ہیں بلکہ دوسرے بہت سے احکام بھی ہیں: مثلاً دفاع ، جہاد فی سبیل اللہ، دعوت ِ تعلیم وتربیت،شریعت کاعلم حاصل کرنا،نما زِ جناز ہ،میت کی تجهیز و کفین ،امر بالمعروف اور نہیءن المنکر ، وغیرہ ۔اب اگرکسی معاشرہ میں بیتمام فرائضِ کفایہ یاان میں سے کوئی ادا نہ ہور ہا ہوتو عدم ادائیگی فرض کی صورت میں'' ساجی ملکیت'' بنا دینے کی سوشلسٹ منطق یہاں بھی لا گو ہونی جاہئے۔اس کے معنیٰ یہ ہیں کہ جومعا شرہ ان فرائض سے غافل ہو جائے وہاں حکومت کا کام یہ ہیں ہوگا کہلوگوں کو ان کے کرنے پر آمادہ کرے یا بذر بعیہ قوت انہیں مجبور کرے کہ وہ اپنے فرائض ادا کرنےلگیں۔اس کے برعکس حکومت بیرکرے گی کہلو گول سے ذاتی طور پرادا ئیگی فرض کاحق چھین لے گی اور ساجی پیانہ برخود ان کی ادائیگی کا اہتمام شروع کر دے گی۔ کیا اسلام کے بیرسوشلسٹ مفسرین اپنی منطق کے اس نتیجہ کو ماننے کے لیے تیار ہیں۔مثلاً: امر بالمعروف اور نہی عن المنکر ایک فرض کفایه ہے۔اب اگرکسی زمانه میں لوگ اس کوا دا کرنا حجھوڑ دیں تو کیا اسلامی حکومت کا کام پیہوگا کہ تمام افرادِ معاشرہ سے تبلیغِ حق اور تر دید باطل کا حق سلب کر لے اور اس کی تنہا اجارہ دار بن جائے۔ ظاہر ہے کہ اس صورت حال کا علاج صرف بیرہے کہ ریاست لوگوں کو اکسائے ، انہیں مجبور کرے کہ وہ اپنا فریضہ پہچانیں ، نہ بیہ کہ لوگوں سے حقِ تواصی ضبط کر لے اور اس کواجتماعی ملکیت قرار دے کرخوداس کی متولی بن جائے۔

جب قرآن سے براہِ راست کوئی دلیل نہیں ملتی تو بیہ حضرات کہتے ہیں کہ اسلام یقیناً انفرادی ملکیت کوشلیم کرتا ہے مگر اس کے معنیٰ یہ نہیں ہیں کہ وہ اس بات کی بھی اجازت دیتا ہے کہ افراد، سماج دشمن سرگرمیوں میں مبتلا ہوں۔ اسلام اس سادہ لوحی سے بری ہے۔ وہ فر دکوحقوق دینے کے ساتھ اجتماعی مفاد کا بھی تحفظ کرنا چاہتا ہے۔اس کا فرمان ہے کہ اجتماعی مفاد کی خاطر غلط افر ادکوالیں حرکتوں سے بازرکھا جائے ،خواہ اس کے لیے سیاسی قوت اور جبر ہی سے کیوں نہ کام لینا پڑے ۔کوئی اس غلط نہی میں نہ رہے کہ اسلام نے اگر انفرادی ملکیت کی اجازت دی ہے تو وہ اس کو واپس نہیں لے سکتا۔اگر وہ دیکھے گا کہ افراد اپنی ملکیتوں کو سماج وشمن سرگرمیوں میں استعال کررہے ہیں تو یقیناً ملکیتیں ان سے چھین لی جائیں گی اور حکومت اپنے اہتمام میں ان کا انتظام کرے گی۔

سے ساج میں فساد کرے اور اسے زوال و ہلاکت تک پہنچانے کا ذریعہ بنالے۔ افراداگراپی ملکتوں کے استعال میں شریعت کی مقرر کی ہوئی حدود سے تجاوز کرنے لگیں اور ساج دشمن سرگرمیوں میں مبتلا ہو جائیں تواسلامی ریاست کو پوراحق ہے کہ انہیں اس سے رو کے اور ان کواپنی حد کے اندروا پس جانے پر مجور کرے۔ مگر اس سے بیے کہاں ثابت ہوا کہ افراد کی جائز طور پر حاصل کی ہوئی نجی ملکتوں پر حکومت مجبور کرے۔ مگر اس سے بیے کہاں ثابت ہوا کہ افراد کی جائز طور پر حاصل کی ہوئی نجی ملکتوں پر حکومت قضہ کرسکتی ہے۔ ان حضرات کے نزدیک شاید سی چیز پر انفراد کی ملکیت بھی '' ساج دشمن سرگرمیوں'' کی تعریف میں آتی ہوگی۔ اشتراکی ملکوں کی منطق تو یہی بتاتی ہے۔

اس استدلال میں دراصل خلط مبحث سے کام لیا گیا ہے۔ یہاں ذرائع اوراس کے استعال کے فرق کونظر انداز کر دیا گیا ہے اوراس طرح ذرائع کے غلط استعال کی آزادی چھین لینے کے اصول سے خود ذرائع کے چھین لینے پراستدلال کیا گیا ہے۔اللہ تعالی نے جواسباب ووسائل انسان کوعطا کیے ہیں ان کو بھی سے میں بھی۔اسلامی ریاست قائم کرنے کا مقصد یہ ہے کہ ایک ایسی قوت فراہم کی جائے جولوگوں کو اللہ تعالیٰ کی دی ہوئی نعمتوں کو بھی سمت میں مقصد یہ ہے کہ ایک ایسی قوت فراہم کی جائے جولوگوں کو اللہ تعالیٰ کی دی ہوئی نعمتوں کو بھی سمت میں استعال کرنے پر مجبور کرے، نہ کہ خود ان نعمتوں کو انفرادی قبضہ سے چھین کر بیت المال میں جع کر دے۔ یقیناً ایسے مواقع آتے ہیں کہ اسلامی ریاست کولوگوں کے اوپر جر کرنا پڑتا ہے مگر اس کا کام یہ نہیں ہے کہ وہ لوگوں سے ان کا جائزا ثافتہ جھینتی پھرے۔البہ وہ آدمی کو مجبور کرتی ہے کہ خدا کی دی ہوئی نعمت سے جوانسان کی ستر پوشی نغمت سے جوانسان کی ستر پوشی نعمت سے جوانسان کی ستر پوشی نعمت سے جوانسان کی ستر پوشی

کے لئے دیا گیا ہے۔اب اگر کوئی شخص کپڑا لے کراس کو سر پر باندھ لے اور نزگا گھومنا شروع کردے تواس سے کپڑا نہیں لیا جائے گا البتہ اس کومجبور کیا جائے گا کہ اس کا صحیح استعمال کرے اور اس کے ذریعہ ایخ بدن کو چھپائے۔ذرائع ووسائل کے غلط استعمال پر پابندی لگانے کے بجائے خود ذرائع ووسائل کوچھین لینا خالص سوشلسٹ فکر کی پیدا وار ہے جس سے اللہ اور اس کے رسول بری ہیں۔

اسلام کے نظریۂ اجتماع سے مسئلہ ملکیت پر یہاں جواستدلال کیا گیا ہے وہ کس قدر انغو ہے۔
اس کوہم ایک مثال کے ذریعہ بھے سکتے ہیں۔اللہ تعالیٰ نے اموال واملاک کوزندگی کے قیام کا ذریعہ بتایا ہے (النساء ۔۵)۔ٹھیک اس طرح بیوی بھی اللہ تعالیٰ کی ان نعمتوں میں سے ہے جوانسان کوفرائض زندگی ادا کرنے میں مدد دیتی ہے۔ اب فرض سیجئے کہ کسی معاشرہ میں لوگ بیویوں کے حقوق ادا نہ کریں یاکسی وجہ سے اس کا خطرہ پیدا ہوجائے کہ لوگ اپنی بیویوں کو غلط مقاصد میں استعال کریں گے تو اس نظریہ کا نقاضہ ہے کہ لوگوں سے ان کی بیویاں چھین لی جا ئیں اور تمام بیویوں کوساجی ملکیت قرار دے دیا جائے تا کہ عورتیں مفید ہی اغراض کے لیے استعال کی جائیں اور فی الجملہ ان سے وہی کا م لیا جائے جومقصد خلیق سے ہم آ ہنگ ہو۔ کیا اسلامی ریاست ایسا کوئی اقد ام کرسکتی ہے؟ کیاکسی حال میں جائے جومقصد خلیق سے ہم آ ہنگ ہو۔ کیا اسلامی ریاست ایسا کوئی اقد ام کرسکتی ہے؟ کیاکسی حال میں بھی اجتماعی خفظ کے بیمعنیٰ ہو سکتے ہیں کہ عورتوں کوساجی ملکیت قرار دے دیا جائے۔

اس سلسلہ میں آخری دلیل بے دی جاتی ہے کہ جدید حالات میں جب کہ ٹیکنیکل ترقی نے معیشت کی ایک خاص طرح کی تنظیم ضروری قرار دے دی ہے۔ بہت سی ملکیتوں کواجتماعی قبضہ میں لینا ضروری ہوگیا ہے تا کہ ہماج کی فلاح وترقی کے بارے میں اسلام کے مقاصد کا نقینی حصول ممکن ہو سکے۔ میرا جواب بیہ ہے کہ شریعت نے صرف مقاصد کا ذکر نہیں کیا ہے بلکہ ان مقاصد کے حصول کے لیے بنیا دی طریقے بھی متعین کر دیے ہیں۔ اور یقیناً مقاصد کے حصول کا طریقہ وہی ہے جو اللہ اور اس کے رسول نے بتایا ہے۔ دوسر کے طریقے نینی حصول کے طریقے نہیں ہیں بلکہ نینی طور پر صرف اس کے رسول نے بتایا ہے۔ دوسر کے طریقے نینی حصول کے طریقے نہیں ہیں بلکہ نینی طور پر صرف بگاڑ کے طریقے ہیں۔ انسان کے جائز طور پر کمائے ہوئے مال و جائداد کو اللہ تعالی نے محترم صحرف ان محصوص استمثائی صور توں میں ان کے اندر مداخلت کرسکتی ہے جو خود شریعت ہے۔ دیاست صرف ان محضوص استمثائی صور توں میں ان کے اندر مداخلت کرسکتی ہے جو خود شریعت

نے متعین کر دی ہیں۔ان مخصوص ومتعین صورتوں کے علاوہ کسی کوئی نہیں ہے کہ انسان کی املاک اور اس کی جائداد میں نضرف کرے۔ شریعت کی اس فہرست میں'' اجتماعی تنظیم کے لیے مداخلت'' کی کوئی دفعہ نہیں ہے۔اب اگر کوئی شخص ایک خود ساختہ اصول کو نافذ کرنے کے لیے اسلام کے دیے ہوئے حقوق میں مداخلت کرتا ہے تو بقینی طور پروہ انسانی وساوس کو شریعت کا درجہ دے رہا ہے اور خدا کے دین میں تصرف کا ذمہ دارہے۔

اگراسلام میں اس کی گنجائش ہے کہ حالاتِ زمانہ کا حوالہ دے کراس کے احکام کو بدلا جاسکے تو کھرا یک شخص یہ بھی مطالبہ کرسکتا ہے کہ موجودہ زمانہ بہت مصروفیت کا زمانہ ہے، خاص طور پر قومی ترقی کی دوڑ میں اس بات کی بڑی اہمیت ہوگئ ہے کہ ہم اپنی انسانی صلاحیتوں کو پوری طرح قومی ترقی کے حصول میں لگا دیں۔ اس لیے بنج وقتہ نماز کے حکم کو اب صرف بوڑ ھے اور ریٹائرڈ لوگوں کے ساتھ مخصوص کر دیا جائے اور بقیہ افراد کو آزاد کر دیا جائے کہ وہ پوری طرح فارغ ہو کر ترقیاتی کا موں میں اپنا حصہ ادا کر سکیں۔ ایک نماز ہی کیا، یہ دلیل تو ایسی ہے کہ پوری نثریعت کو اس کے ذریعہ منسوخ کیا جاسکتا ہے۔

میکنیکل ترقیوں کا حوالہ دے کر اجتماعی ملکیت کی ضرورت ثابت کرنا در اصل اسلام کے اوپر
ایک بہت بڑاالزام عائد کرنا ہے۔ بید دوسر لفظوں میں اس بات کا اعلان کرنا ہے کہ موجودہ تدن کے
پیچیدہ مسائل کو اسلام حل نہیں کرسکتا۔ اس لیے ضروری ہے کہ کم از کم معاشیات کی دنیا میں اسلام کے
بیجائے غیر اسلام کو اختیار کر لیا جائے۔ گویا ان حضرات کا خیال ہے کہ اللہ تعالی نے ایک دائی شریعت تو
بیجیج دی مگر نعوذ باللہ اس کو بیسویں صدی کے حالات معلوم نہ تھے اس لیے وہ اپنی شریعت میں ایسی
ہدایات شامل نہ کرسکا جوموجودہ ترقی یا فتہ حالات میں ہماری رہنمائی کرسکیں۔

اگرصورتِ حال یہی ہے تو بیمض قرآن کی بعض آیتوں کی تفسیر کا مسکنہیں ہے بلکہ یہ قرآن کو منسوخ کر کے'' اشتراکیت کی انجیل'' کوقرآن کا مقام دینا ہے۔ کیا اسلام کی سوشلسٹ تفسیر کرنے والے لوگ اس اعتراف کی جرأت کریں گے۔

یہ چندنمایاں مثالیں اس استدلال کی تھیں جن کے ذریعہ سے اجتماعی ملکیت کواسلام کی شریعت اور فلسفهٔ شریعت سے برآ مدکرنے کی کوشش کی جاتی ہے۔ جب شریعت کےمسلّمہ اصولوں سے اس نظریے کے حق میں کوئی دلیل نہیں ملتی توبیہ حضرات اسلامی تاریخ کے بعض واقعات سے اس کے حق میں دلیل لاتے ہیں، بلکہ بعض لوگ تو اس کو اسلام کے مفاخر میں شار کرتے ہیں کہ اس نے جا کدا د کوقو می ملكيت ميں لينے كااصول سب سے پہلے دنيا كے سامنے پیش كيا۔ انسائكلو پیڈیا آف برٹانیكا جلد ١١٣ میں ز مین کوساجی ملکیت میں لینے کے عنوان پر جومقالہ ہے اس میں پیکھا ہے کہ ____' حکومت کی جانب سے آراضی کے خرید لینے کے طریقے کوایک جرمن گوس نے پیش کیا۔اس کے بعدایک فرانسیسی پروفیسر لیان والرس نے اس کواز سرنو دریافت کیا''۔ چنانچہ ایک صاحب نے اس کومقالہ نگار کی ناوا قفیت قرار دیاہےاورتحریرفر مایاہے کہ حکومت کی طرف سے زمین کوخریدنے کی سب سے پہلی مثال اسلام نے پیش کی ہے۔ کے انہوں نے دورِ نبوت اور خلافت راشدہ کے بہت سے واقعات کواکٹھا کر کے دکھایا ہے کہ حکومتِ اسلامی نے زمینوں کی قیمت دے کران کے مالکوں سے جبراً انہیں خریدلیا تھا اور بیاس وقت ہوا تھا جب کہ جرمنی اور فرانس کے سوشلسٹ مفکرین ابھی پیدانہیں ہوئے تھے۔مگر فاضل معترض شاید بھول گئے کہ یہاں اصل سوال محض'' حکومت کی طرف سے زمین کوخریدنے'' کانہیں ہے بلکہ ساجی مفاد کے نام سے افراد کی ملکیتوں کوواپس لینے کا ہے۔اگر محض'' خریداری'' کا مسکہ ہوتواس کی مثالیس اسلام سے بہت پہلے قدیم ترین سلطنوں کی تاریخ میں بھی مل سکتی ہیں۔اس سلسلے میں اسلام کواولیت کا سہرایہنانے کی کوئی وجہٰہیں۔

ہم کواس سے انکارنہیں ہے کہ اسلامی تاریخ میں متعددالیی مثالیں موجود ہیں جن سے ظاہر ہوتا ہے کہ بعض افراد کی ملکیت کو جبراً ان سے حاصل کرلیا گیا تھا۔ مگر ان واقعات کا'' اجتماعی ملکیت' کے

ل ڈاکٹر محمد یوسف الدین، اسلام کے معاشی نظریے، جلداول ص ۴۸۔

نظریے سے کوئی تعلق نہیں۔اصل سوال یہ ہیں ہے کہ اسلامی تاریخ میں ملکیت کو چھینے کی کوئی مثال ملتی ہے یا نہیں، بلکہ سوال ہے ہے کہ کیا اسلامی تاریخ میں معاشی مقاصد کے لیے کسی کی ملکیت کو جبراً اس سے واپس لیا گیا ہے۔اس حیثیت سے جب ہم د کھتے ہیں تو یہ تمام مثالیں اصل مسلہ سے بالکل غیر متعلق نظر آتی ہیں۔ ان سے ہر گزیہ ثابت نہیں ہوتا کہ اجتماعی ملکیت کے قیام کے لیے انفرادی ملکیتوں کی تنسیخ کی جاسکتی ہے۔حقیقت ہے ہے کہ ان دلیلوں کی حیثیت اس کے سوااور پچھ ہیں کہ:

میں کی اینے کہیں کی اینے کہیں کا روڑ اسلامان متی نے کہیں جوڑا'

آنحضور ﷺ اورخلافت راشدہ کے دور سے ملکیتوں کو چھیننے کے جتنے واقعات پیش کیے جاتے ہیں وہ سب اصل مسکے سے غیر متعلق ہیں۔مثلاً مدینہ اور اطراف مدینہ کے مختلف قبائل کوان کی زمینوں سے بے خل کر کے جلاوطن کر دینے کی مثال دی جاتی ہے۔ حالا نکہ وہ'' اجتماعی کاشت'' کی غرض سے نہیں چینی گئی تھی ، بلکہ اس کی وجہ یہود کی مسلسل غداری اور بدعہدی تھی۔وہ اسلام کی قلمرومیں رہ کراسلام کےخلاف مستقل سازشیں کرتے تھے اور اسلامی حکومت سے کیے ہوئے معاہدوں کو دریر دہ توڑتے رہتے تھے۔اس کے نتیجہ میں خودان کے اپنے مذہبی قانون کے مطابق ،انہیں جلاوطن کر دیا گیا۔اس طرح پیمثال بھی دی جاتی ہے کہ خانۂ کعبہ کی عمارت کو وسیع کرنے کے سلسلہ میں حضرت عمر اُ نے بعض لوگوں کے مکانات کو جبراً ان سے لے لیا تھا۔اس کی وجہ بھی ملکیت کا سوشلسٹ نظریہ بیں تھا بلکہاس کی وجہ پیھی کہ خود خدا کے رسول نے کعبہ کے گر دحرم کی حدود مقرر کر کے بیفر مادیا ہے کہاس کے ا ندرکسی کی ملکیت نہیں ہوسکتی لبعض لوگوں سے زمینیں اس لیے واپس لے لی گئی تھیں کہ وہ ان کو برکار ڈالے ہوئے تھے اوران پر کاشت نہیں کرتے تھے۔ان مثالوں کوبھی دلیل میں پیش کیا جاتا ہے حالانکہ اس کاتعلق اس اصول ہے ہیں ہے کہ ملکیت انفرا دی ہویاا جتماعی____اس کاتعلق افتادہ زمینوں کے بارے میں اسلام کے قانون سے ہے۔ایسی کسی زمین پر جوشخص قبضہ کرے مگراس کے بعد وہ مسلسل اس کوغیر آبا در کھے، نہ خود کاشت کرے نہ دوسرے کو کاشت کرنے کے لیے دیتواس سے زمین واپس کے کرایشے خص کودے دی جائے گی جواس پر کام کر کے اس سے پیدا وار حاصل کرے۔ حضرت عمرٌ بن

عبدالعزیز کی بھی مثال پیش کی جاتی ہے کہ آپ نے شاہی خاندان کی بہت سی جا گیروں کوضبط کرلیا تھا۔ حالاں کہ بیسطی اس لیے تھی کہ بیرجا گیریں نا جائز طور پر بچھلوگوں کے قبضے میں تھیں۔آپ نے ان کو لے کراصل حقدار کوواپس کر دیا حقیقت ہے ہے کہ اسلامی تاریخ سے کوئی ایک نظیر بھی اس بات کی پیش نہیں کی جاسکتی که''معاشیات کی اجتماعی تنظیم'' کے لیے سی کی جائز ملکیت چھین لی گئی ہو۔اس سلسلے میں جتنی مثالیں دی جاتی ہیںان کاتعلق اجتماعی معاشیات سے نہیں ہے بلکقطعی طور پر دوسری چیزوں سے ہے۔ اس سلسلے کی تمام مثالوں برتفصیلی گفتگو کرنا طوالت کا باعث ہوگا۔اس لیے میں صرف ایک مثال کا تجزیه کروں گا جس کوخاص طور پراس کی مثال قرار دیا جا تا ہے کہ حکومت کو اختیار ہے کہ اگروہ معاشی مصالح کے لیے ضرورت سمجھے تو کسی کی ملکیت چھین سکتی ہے۔اسی سے دوسری تمام مثالوں کی حقیقت بھی واضح ہو جائے گی ۔ بیہ واقعہ سوادِعراق کی زمینوں سے متعلق ہے جوحضرت عمر رضی اللہ عنہ کے زمانے میں پیش آیا۔کہا جاتا ہے کہ خلیفہ کانی کے دور میں جب عراق فتح ہوا تو وہاں کی زمینوں کے بارے میں سوال اٹھا کہ اسے کس کی ملکیت قرار دیا جائے ۔ فوج کے سیا ہیوں کا کہنا تھا کہ اس کو ہمارے درمیان تقسیم کردیا جائے اور حضرت عمر کا کہنا تھا کہ اس کو حکومت کے قبضہ میں رہنا جائے تا کہ اس کے ذر بعیہ سے وہ غرباء ومساکین کی مدد کر سکے۔ گویا ایک طرف انفرادی ملکیت کا مطالبہ تھا اور دوسری طرف ساجی ملکیت کا۔اس قضیہ کا جوآخری فیصلہ ہوا وہ بیہ کہ زمین حکومت کے قبضہ میں دے دی گئی۔ اس طرح خلیفه ُدوم کے ممل نے انفرا دی ملکیت کور دکر دیا اوراجتماعی ملکیت کے طریقے کو گیجے قرار دیا۔ یہ ہے اس استدلال کا خلاصہ۔لیکن اگر واقعہ کی تصویر کو سامنے رکھیے تو معلوم ہوگا کہ بیہ استدلال بالکل اسی قسم کا ہے جیسے نئی دہلی کی کسی سڑک پر ایک انگریز کا مجسمہ دیکھ کرکوئی شخص ہے بچھ لے کہ ہندستان براب بھی انگریزوں کی حکومت قائم ہےاور بیفرض کر کے انگریزی حکومت کی تائید میں تقریر کرناشروع کردی۔

عراق کی زمینوں کا مسلہ پیش کر کے سوشلسٹ حضرات دوبا تیں ثابت کرنا چاہتے ہیں۔ایک یہ کہ صدراول میں ساجی ملکیت کا طریقہ اختیار کرنے کی مثال موجود ہے۔ دوسرے یہ کہ کسی جائدا دکو حکومت کے انتظام میں لینے کے لیے افراد کی ملکیتوں کو چھینا جاسکتا ہے۔ مگر مذکورہ بالا مثال کا ان دونوں باتوں سے کوئی تعلق نہیں ہے۔

وہاں سوال بہتیں تھا کہ کھیتوں کو انفرادی کا شتکاروں کے پاس رہنے دیا جائے یا حکومت کے ببت میں لے کر اجتماعی کا شت کا طریقہ اختیار کیا جائے۔ وہاں جوسوال تھا وہ یہ تھا کہ ان زمینوں کو سپاہیوں کے درمیان تقسیم کر دیا جائے یا مقامی باشندوں کے قبضہ میں حسبِ سابق برقرارر کھ کر ان پر خراج لگا دیا جائے۔ دوسر لفظوں میں ، ان زمینوں کو ہر حال میں انفرادی کسانوں کے زیر کاشت رہنا تھا۔ وہاں کسی کا بھی یہ دعوی نہیں تھا کہ ان کو انفرادی کا شتکاروں سے واپس لے لیا جائے بلکہ اصل سوال یہ تھا کہ انفرادی کا شتکار کون ہو۔ مسلمان فوج کے سپاہی یا وہ مقامی باشندے جو پہلے سے ان زمینوں پر کاشت کرتے چلے آر ہے ہیں۔ دونوں میں سے جوصورت بھی طے پاتی یہ زمینیں بہر حال انفرادی کا شتکاروں کے استعال ہی میں رہتیں اور حکومت کو یہ تق ہوتا کہ ایک بندوبست کی صورت میں انفرادی کا شتکاروں کے استعال ہی میں رہتیں اور حکومت کو یہ تق ہوتا کہ ایک بندوبست کی صورت میں ان زمینوں سے عشر لے اور دوسری صورت میں خراج وصول کرے۔

اگریہ بھی سوشلزم کی کوئی قتم ہے کہ ذرائع پیداوارافراد کے قبضہ میں ہوں اور وہ اس پر تنہا یا دوسروں کی مددسے کام کرکے پیداوار حاصل کریں اور ہرسال پیداوار کا ایک حصہ یا مقررہ گیکس حکومت کوادا کر دیا کریں تو ان معنوں میں قدیم شاہی نظام عین سوشلسٹ نظام تھا کیوں کہ اس میں بھی بہی ہوتا تھا کہ زمینوں پر افراد ذاتی حیثیت سے کام کرتے تھے اور اس کے بعد براہِ راست یا جا گیردار اور زمیندار کے واسطہ سے حکومت کومقررہ گیکس ادا کردیتے تھے۔

دوسرااستدلال اوربھی زیادہ بے عنیٰ ہے کیوں کہ وہاں کسی کی ملکیت جیھیننے کا سوال نہیں تھا بلکہ بیسوال تھا کہایک نئ حاصل شدہ چیز کو قانو ناکس کی ملکیت قرار دیا جائے۔

فتوحات کے ذریعہ جوغیر منقولہ جائدادیں اسلامی حکومت کوحاصل ہوتی تھیں ان کےسلسلے میں اب تک دوشم کے طریقے رائج تھے۔ ایک میہ کہ انہیں سپاہیوں کے درمیان تقسیم کر دیا جائے۔ دوسرے بیر کہ انہیں اسلامی حکومت کی براہِ راست ملکیت میں رکھا جائے اوراس کی آمدنی سے حکومت کی ضروریات پوری کی جائیں۔ ۱۶ ہے میں عراق فتح ہوا اور وہ سرسبز وشاداب علاقہ اسلامی حکومت میں شامل ہوا جود جلہ وفرات کے درمیان واقع ہے تو سوال یہ پیدا ہوا کہ ان زمینوں کے بارے میں مذکورہ بالا دونوں طریقوں میں سے س طریقہ پڑمل کیا جائے۔ گویا وہاں کسی کی ملکیت چھینے کا سوال نہیں تھا بلکہ ملکیت کو تعین کرنے کا سوال تھا۔ حضرت عمر نے اپنی تقریر میں اس حقیقت کو اچھی طرح واضح کر دیا تھا کہ وہ کسی کی ملکیت نہیں چھین رہے ہیں بلکہ ملکیت جسے ملنی چاہئے اسے دے رہے ہیں۔ اس تقریر کے چنافقرے یہ ہیں:

قد سمعتم كلام هؤلاء القوم الذين زعموا أنى اظلمهم حقوقهم انى اعوذ بالله ان اركب ظلما، لئن كنت ظلمتهم شيئا هو لهم واعطيته غيرهم لقد شقيت ولكن رايت انه لم يبق شي يفتح بعد ارض كسرى، وقد غنمنا الله اموالهم وارضهم وعلوجهم فقسمت ما غنموا من اموال بين اهله واخرجت الخمس فوجهت على وجهه وانا في توجيه وقد رأيت ان احبس الارضين بعلوجها واضع عليهم فيها الخراج وفي رقابهم الجزية يودونها فتكون فيئاً للمسلمين المقاتلة والذرية ولمن ياتي من بعدهم المحراة

تم نے ان لوگوں کی باتیں سنی ہوں گی جن کا خیال ہے کہ (میں نے عراق کی زمین کو فوجیوں کے درمیان تقسیم نہ کرکے) ان کے اوپر ظلم کیا ہے۔ خدا کی پناہ کہ میں کسی کے اوپر ظلم کروں۔اگر میں نے کوئی ایسی چیز کی ہوتی جوان کی تھی اوران سے چین کر دوسر ہے کود ہے دیتا تو البتہ میں غلط کا رتھا۔لیکن میرا خیال ہے کہ اگر میں کسر کی کی اس زمین کو تقسیم کر دوں تو آئندہ فتو جات کا سلسلہ جاری نہرہ سکے گا (کیوں کہ فوجی مہموں کے اخراجات پورے کرنے کی دوسری کوئی صورت نہیں ہے)۔اس فتح میں اللہ نے ہم کو مختلف قتم کے اموال بھی دیے ہیں اور زمینیں کوئی صورت نہیں ہے کہ اس فتح میں اللہ نے ہم کو مختلف قتم کے اموال بھی دیے ہیں اور زمینیں کھی ۔ پس اموال میں سے میں نے پانچواں حصہ نکال کر بقیہ کواس کے مشحقوں کے درمیان تقسیم کر

ل كتاب الخراج ، امام ابويوسف ، صفحه ۳۰ (مطبوعة قابره ۱۳۴۲ه)

دیا اور میں سمجھتا ہوں کہ میں نے سیجے کیا۔اورزمینوں کے متعلق میرا خیال ہے کہ ان کے کا فر مالکوں کے ہاتھ میں انہیں رہنے دوں اوراس کے بدلے ان پرخراج عائد کروں اوران کے او پر جزیہ بھی ہے جس کووہ ادا کریں گے اس طرح یہ مسلمانوں کی ایک مستقل آمدنی ہوگی۔فوجیوں کے لیے اور ان کی موجودہ اور آئندہ نسلوں کے لیے۔

حضرت عمر گی تقریر کے بعد سب نے ان کی رائے سے اتفاق کیا۔ چنانچہ روایات میں آتا ہے کہ فقالوا جمیعاً الرای رأیك فنعم ماقلت و ما رأیت (آپ کی رائے ہے جو کھآپ نے کہا تھک کہا)۔

یہ ہے اصل واقعہ۔ابغور کیجئے کہ کیااس سے کسی بھی طرح سے اجتماعی کاشت اور سلبِ ملکیت کاسوشلسٹ اصول اخذ کیا جاسکتا ہے۔اس واقعہ کا تمام تر تعلق اس بات سے ہے کہ مفتوحہ زمین کس کی ملکیت ہوتی ہے نہ یہ کہ افراد کی جائز ملکیتوں کوان سے چھینا جاسکتا ہے یا نہیں۔حضرت عمر شنے اپنی تقریر میں خود یفر مادیا ہے کہ مجھے کسی کی ملکیت چھینے کاحق نہیں ہے اگر میں ایسا کروں تو میں غلط کار ہوں گا۔

عراق کی زمینوں کے مسئلے کا اوپر ہم نے جو تجزید کیا ہے اس سے یہ بات واضح ہوجاتی ہے کہ سوشلسٹ حضرات کا اس سے استدلال کرنامحض مغالطے پر مبنی ہے۔ اس سے نہ تو اجتماعی ملکیت کے حق میں دلیل ملتی ہے اور نہ یہ ثابت ہوتا ہے کہ زمینوں کی اجتماعی تنظیم کی خاطر افراد کی ملکیتیں چھینی جاسکتی ہیں۔

اسلامی تاریخ سے اس نوعیت کی جتنی بھی مثالیں پیش کی جاتی ہیں،ان میں یہ زمینیں اس لیے نہیں لیگئ تھیں کہ ان کو لے کرسر کاری انتظام کے تحت ان میں اجتماعی کاشت کرائی جائے ۔ حقیقت یہ ہے کہ اسلامی تاریخ '' اجتماعی ملکیت' کے نام نہا دتصور سے بالکل خالی ہے۔اگر کوئی زمین بھی لیگئ تو وہ ایک شخص سے لے کر دوسر شخص کو دے دی گئی۔ ان زمینوں پر حکومت کا قبضہ خواہ جس نوعیت کا بھی ہو، گرکاشت کے اعتبار سے وہ بعد کو بھی اسی طرح شخصی قبضے میں رہیں جس طرح وہ پہلے تحصی قبضے میں رہیں جس طرح وہ پہلے تحصی قبضے میں تنہیں۔

حرف آخر

اوپر ہم نے جو جائزہ پیش کیا ہے اس سے بہ بات واضح ہو جاتی ہے کہ اسلام اور اشترا کیت دو الگ الگ نظریے ہیں جوفکری اور ملی دونوں اعتبار سے باہم ٹکراتے ہیں۔جولوگ اسلامی تغلیمات سے ان دونوں کا اتحاد ثابت کرتے ہیں ان کے کام کی نوعیت دراصل پنہیں ہے کہ اسلام کے مطالعہ نے انہیں اس حقیقت تک پہنچایا ہے اور اب وہ اس کو اسلام کی صحیح تشریح کے طور پر بیش کر رہے ہیں بلکہ اصل حقیقت پیہے کہ بیرحضرات سوشلزم سے متاثر ہیں یا با قاعدہ اس پرایمان لا چکے ہیں۔مگرکسی وجہ سے وہ پیہ نہیں جاہتے کہ سوشلزم کو سوشلزم کے نام پر پیش کریں۔ وہ سوشلزم کو اسلام کے نام پر پیش کرنا جاہتے ہیں۔ یہی وہ ذہن ہےجس نے وہ تمام دلائل ایجاد کئے ہیں جن میں سے بعض کا ہم نے اوپر ذکر کیا ہے۔ اس قتم کی ذہنیت کوئی نئی بات نہیں ہے۔اسلامی تاریخ میں بیہ بات بہت پہلے سے ہوتی چلی آ رہی ہے۔ جب دنیا میں شہنشاہی نظام رائج تھا اور بہت سےلوگوں کےمفادات اس سے وابستہ ہو گئے تھے تو انہوں نے بادشاہت کوعین اسلامی ثابت کرنے کے لیے' السلطان طل اللہ'' کی حدیث نبوی میں تحریف کی اوراس سے بیمطلب نکالا کہ شاہی نظام خدا کا پسندیدہ نظام ہے۔اس کے بعد جمہوریت كازمانه آياتو" امرهم شورى بينهم "ساس كت مين دليل فرائهم كي كئ بنازيت كاعروج موا تو بہت سے لوگوں کو اسلام کا حکومتِ الہیہ کا تصور نازی ڈکٹیٹرشپ کے عین مشابہ نظر آنے لگا۔ اب سوشلزم کا دور ہے تو اس کے حق میں قر آن وسنت سے لیلیں ڈھونڈھی جارہی ہیں۔کاش! بیلوگ تاریخ سے سبق لیتے اور زمانہ کے مٹنے والے نقوش سے ہم آ ہنگ کرنے کے شوق میں اسلام کی ابدی تصویر کو بگاڑنے کی کوشش نہ کرتے۔ سوش ازم ایک غیراسلامی نظرید کا مطلب ہے۔ سوشل ازم ایک غیر فطری نظریہ۔
اسلام کی تعلیمات فطرت کے اصول پر قائم ہیں۔ اِس کے برعکس، سوشل ازم کے
اصول، فطرت سے انحراف کر کے بنائے گئے ہیں۔ زیر نظر کتاب سوشل ازم کے
اِس پہلوگی محقر وضاحت ہے۔